

د قرآن قسمونه

او د اساسي قضايو و اثبات

قيامت

بياژوندون

مكافات او مجازات

د الله تعالى واکمني

د ظالمانو حتمي مؤاخذه

د پيغمبر حقانيت

د بريا عوامل

د انسان غوره جوړښت او ..

حکمتیار

د کتاب له متنه

پدې قسمونو کې د لاندې قضایاوو په څېر د مهمو مسائلو لپاره مضبوط دلائل وړاندې شوي:

آیا قیامت راتلونکې دی او دا دنیا به په بلي بدلېږي؟

آیا انسان بېرته راژوندی کېدی شي؟

آیا د قیامت د ورځې د مکافات او مجازات عقیده رښتونې ده؟

آیا خدای یو دی؟

آیا واقعاً الله تعالی د دې عالم یوازینی واکمن، پالونکی او

ساتونکی دی؟

آیا په رښتیا الله تعالی ظالمان مؤاخذه کوي او خپل عذاب پرې

نازلوي؟

آیا په دنیا کې هم انسان ته د عملونو بدله ورکول کېږي؟

د پیغمبر د حقانیت لپاره څه دلیل لرو؟

آیا په رښتیا دا قرآن د الله له لوري راغلی؟

آیا دا خبره رښتیا ده چې انسان ته ډېر لوړ استعدادونه ورکړي

شوی؟

له بلي خوا د قسمونو په اړه د مفسرینو ترمنځ د رایې ژور اختلاف

شته، د رایې دا اختلاف د قرآن مینه والو ته اکثراً زیاتي ستونزي

راولاروي، پدې رساله کې هڅه شوې چې د قرآن د مینه والو دغه

ستونزه حل شي. دلته د هر قسم په اړه ترټولو درنه او په قرآن

مستنده رایه رااخیستل شوې.

فهرست

١	تمهيد
٩	الطور
١٧	الذاريات
٢٥	النجم
٢٩	الصافات
٣٥	يس
٣٩	الواقعة
٤٣	القلم
٤٧	الحاقة
٥١	المعارج
٥٥	القيامة
٦١	المرسلات
٦٩	النازعات
٧٧	التكوير
٨١	الشفق
٨٧	المدثر
٩١	البروج
١٠٣	الطارق

الفجر	۱۱۱
البلد	۱۱۹
الشمس	۱۲۵
الليل	۱۳۳
الضحى	۱۳۸
التين	۱۴۲
العاديات	۱۴۸
العصر	۱۵۲

بسم الله الرحمن الرحيم

تمهيد

دا رساله د قرآن د قسمونو تفسير ته مختصه شوې، دا د دې لپاره چې له يوې خوا پدې قسمونو باندې پوهېدو سره په ټولو هغو دلائلو پوهېدې شو چې قرآن د سترو سترو قضايانو د اثبات لپاره وړاندې کړي، د قرآن قسمونه په حقيقت کې د ډېرو مهمو او اساسي قضايانو د اثبات لپاره د قرآن دلائل دي، پدې سره قرآن خپل مخاطب په هغو مهمو خبرو قانع کوي چې هغه ته ئې منل گران برېښي او په آسانۍ او له قوي دليل نه پرته ئې نه مني. پدې قسمونو کې د لاندې اساسي قضايانو په څېر د مهمو مسائلو لپاره مضبوط دلائل وړاندې شوي:

آيا قيامت حتماً راتلونکې دئ او دا دنيا به په بلې بدلېږي؟

آيا انسان بېرته راژوندی کېدی شي؟

آيا د قيامت د ورځې د مکافات او مجازات عقیده رښتونی ده؟

آيا خداى يودئ؟

آيا واقعاً الله تعالى د دې عالم يوازینی واکمن، پالونکی او ساتونکی دی؟

آيا په رښتيا الله تعالى ظالمان په دنيا کي هم مؤاخذه کوي او خپل عذاب پرې نازلوي؟

آيا په دنيا کي هم انسان ته د عملونو بدله ورکول کېږي؟
د پيغمبر د حقانيت لپاره څه دليل لرو؟

آيا په رښتيا دا قرآن د الله له لوري راغلی؟

آيا دا خبره رښتيا ده چي انسان ته ډېر لوړ استعدادونه ورکړي شوي؟

له بلي خوا د قسمونو په اړه د مفسرينو ترمنځ د رأيي ژور اختلاف شته، د رأيي دا اختلاف د قرآن مينه والو ته اکثراً زياتي ستونزي راولاړوي، پدې رساله کي هڅه شوې چي د قرآن د مينه والو دغه ستونزه حل شي. دلته د هر قسم په اړه ترټولو درنه او په قرآن مستنده رايه رااخيستل شوې. په کار خو دا وه چي د درنو مفسرينو بېلابېل آراء هم رانقل شوي وي، خو مونږ پدې خاطر د هغو له راوړلو ډډه کړې چي پدې محدودې وړې رسالې کي ئې مجال نه وو، دا کار مو په خپله لوستونکو ته پرېښی. هغو درنو لوستونکو ته چي د تحقيق اراده لري دا وړانديز کوو چي پدې رسالې کي د تشرېح شوي هر قسم نه مخکي نور تفاسير وگوري، د دوی ترمنځ د رأيي له اختلاف نه ځان خبر کړي، د هر يوه رايه په غور او دقت سره وڅېړي، بيا ئې د دې رسالې د شرحي په خوا کي کېږدي

او وگوري چي آيا مونږ دلته ترټولو قوي او په قرآن مستند تفسير غوره کړی که نه؟

په قرآن کي اکثراً په هغو شيانو لوړه شوې چي کاملاً محسوس، مشهود او څرگند دي او هر ليدونکي ته د فهم او درک وړ. دا طبيعي ده چي د يوه داسي مهم او د مناقشې وړ مطلب د اثبات لپاره چي قرآن ئې ثابتول غواړي او د قرآن مخاطب د هغه په منلو کي ترديد لري، مجرده ادعا نه مني او دلائلو ته منتظر وي، بايد په داسي دلائلو استشهاد وشي چي د نزاع او اختلاف وړ نه وي او مخاطب ته کاملاً واضح او څرگند وي. د اختلافي او قابل نقاش ادعا د ثبوت لپاره په يوه غير ملموس او غير قابل فهم شي باندي استشهاد نشي کېدی. تاسو د قرآن د تلاوت په جريان کي حتماً دا مشاهده کوئ چي د طبيعت په ډېرو بارزو او څرگندو شيانو لکه لمر، سپوږمۍ، آسمان، ستوري، ځمکه، فجر، شفق، شپه، ورځ او دې ته ورته شيانو لوړه شوې او بيا د قسمونو په پای کي او اکثراً له هغوی سره متصل يوه ستره او ډېره مهمه ادعا عنوان شوې او په حقانيت ئې تاکيد شوی او همدغه قسمونه ئې د شاهد او دليل په حيث وړاندي شوي. په ډېر لږ غور او دقت سره پدې مطلب پوهېدی شو چي د قسمونو او د هغوی د ځواب ترمنځ ژور او دقيق ارتباط شته، داسي چي واقعاً مقسم به شيان د قسم د ځواب او د قسم نه وروسته راتلونکې ادعا په حقانيت شهادت ورکوي. همدغه ژور ارتباط ته په پام سره مفسرين پدې عقیده دي چي د قرآن قسمونه د استشهاد لپاره دي نه د دغو شيانو په عظمت د اعتراف لپاره. خو د

قرآن په څو محدودو آيتونو کې داسې قسمونه هم گورو چې مقسم به ئې له دقت او غور نه وروسته او له قرائتو نه معلومولی شو، دلته داسې صيغې راغلې چې په ډېرو شيانو ئې اطلاق کېدی شي، پدغو ډېرو شيانو کې اصلي او مقصودي شی موندل د پوره دقت غوښتنه کوي، په سطحې نظر د هغه موندل گران دی، دلته ده چې د مفسرينو ترمنځ شديد اختلاف راوړلېږي. د ځينو دغو قسمونو په اړه خو په تفاسيرو کې په لسه او آراء گورو، د مثال په توگه د الفجر د سورې په درېيم آيت کې په "الشفع والوتر: جفت او طاق" لوړه شوې چې تر ۳۶ نه زيات تفسيرونه ئې شوي، خو دې ته مو بايد پام وي چې پدې ټولو تفسيرونو او تعبيرونو کې يوازي يو ئې صحيح کېدی شي او بس، هماغه صحيح دی چې د آيت اصلي او دقيق مراد په گوته کړي.

که په قرآن کې لداسې مواردو سره مخامخ کېږو چې د "مقسم به" لپاره استعمال شوې صيغه په ډېرو شيانو تطبيقېدی شي لکه "النازعات"، "الناشطات"، "السابحات"، "المرسلات"، "الناشرات"، "الفارقات" او دې ته ورته، نو په هغه صورت کې بايد څو اساسي او مهمې خبرې په پام کې ولرو:

- تر ټولو د مخه بايد د دغو الفاظو اصلي معنی او تفسير په قرآن کې ولټوو.
- دا شيان بايد د قسمونو په اړه د قرآن د عام اسلوب په رڼا کې تفسير کړو، لکه څنگه چې په اکثرو مواردو کې "مقسم به" څرگند او واضح شيان او د قرآن هر مخاطب ته قابل فهم دي، پدغو محدودو

مواردو کي هم بايد داسي شيان مراد وي چي څرگند، قابل فهم او قابل درك وي. نبايد هغه له سترگو پټ او غيبې شيان وگڼو او نه داسي شيان چي د قرآن هر مخاطب ئې نه مني. د الطارق په مبارکې سورې کي د دغسي مواردو په اړه مونږ ته ډېره غوره لارښوونه شوې، هلته په "الطارق: د شپې لخوا څرگندېدونکي او ورټکونکي" باندې لوړه شوې، د "الطارق" اطلاق په ډېرو شيانو کېدې شي، خو قرآن پدې پسې متصل فرمايي: آيا پوهېږې چي "الطارق" څه دئ، "الطارق" ځلانده ستوری "النجم الثاقب" دئ. که قرآن په خپله دا الطارق نه وی معرفي کړی نو معلومه نده چي د دې په تفسیر کي به هم د مفسرينو ترمنځ څومره ژور اختلافات راولاړ شوي وو. پکار ده چي ټول دې ته ورته موارد د دغې لارښوونې مطابق تفسیر شي.

- قسمونه بايد له قسم نه وروسته ادعا ثابته کړی شي او د قرآن هر مخاطب قانع کړی شي، هر هغه تفسیر چي د قسم او ځواب ترمنځ ئې دا تړاو او رابطه په گوته نکړی شي، هغه ضعیف تفسیر او کمزورې توجیه وگڼئ.

- د قرآن د الفاظو په ترجمه کي مخصوصاً هلته چي یو لفظ ډېري معاني ولري او د ټولو له منځ نه د یوې غوره کول غور او دقت وغواړي بايد څو ټکي مراعات کړو:

۱. لومړي بايد د هغو الفاظو په رڼا کي د هغه مناسبه معنی غوره کړو چي ترې مخکي او وروسته راغلي او له هغوی سره ئې یو ځای خاص کلام جوړ کړی. د همدې خاص کلام مجموعي مطلب د هر لفظ معنی په خپله واضح کوي، که تاسو د یوه چا د وینا په اکثر و برخو

پوه شئ نو د همدې په رڼا کي د ده د وينا په هغو برخو او هغو الفاظو هم پوهېدی شي چي لدې نه مخکي د هغه په معنی نه پوهېدی. له يوه کلام نه روغه او سالمه انتباه د مبهمو الفاظو معنی واضح او مشخص کوي.

۲. بيا بايد لدې نه مخکي او وروسته آيتونو ته رجوع وکړو او د هغوی په رڼا کي ئې معنی معلومه کړو.

۳. که و نتوانېدو چي په مربوطه آيت او له هغه نه وروسته او مخکي آيتونو کي د هغه معنی پيدا کړو نو بايد په ټول قرآن کي ئې لټه وکړو، قرآن ته په مراجعې سره به حتماً د هغه شرح او تفسير بيا مومو، ځکه د قرآن آيتونه يو بل تشرېح کوي، مجمل آيتونه ئې په مفصلو کي تفسير او توضيح شوي، يو مطلب په يوه ځای کي په خاصو الفاظو په مجمل ډول ذکر شوی خو په بل ځای کي همدا مطلب په نورو الفاظو سره په شرح او مفصل ډول راغلی، قرآن د الله کتاب دی، مکمل او له هر نقص او عيب نه منزّه، هرڅه ئې واضح او مبين، قرآن لدې عيبه منزّه دی چي په هغه کي دي داسي څه ويل شوي وي چي هر مخاطب ته ئې غامض وي او په خپله ئې وروسته يا مخکي د هغه وضاحت نه وي کړې. خو که احياناً په ټول قرآن کي د هغه د شرحي په موندلو بريالي نشو نو دا بايد خپل عيب او نقص وگڼو او پدې باور وو چي مونږ په خپله کافي او لازم غور او دقت ندی کړی او پدې وجه په قرآن کي د هغه د شرحي او تفصيل په موندلو نه يو بريالي شوي که نه نو په قرآن کي حتماً د دې وضاحت شوی. بيا بايد د پيغمبر عليه السلام په احاديثو کي د هغه په مطلب

د پوهېدو لټه وکړو، حديث د قرآن شرح او تفسير دئ. لدې نه وروسته به دا گورو چي آيا صحابه وو او د دوی دور ته نږدې مفسرينو پدې هکله څه ويلي که نه، د دوی په رواياتو او آراوو کي داسي رايه شته چي له ثقه راويانو نه روايت شوې وي او په قرآن او حديث مبتني وي؟

انسان چي کله د خپل مخاطب حالت داسي وگوري چي د ده د خبري په منلو کي متردد دئ، نو د هغه د تشويش رفع کولو او په خپلي خبري د متقاعد کولو لپاره په داسي څه قسم او لوړه کوي چي مخاطب پرې باور وکړي او دا يقين ئې راشي چي اوس نو دی حتماً رښتيا وايي. د الله په نامه د لوړي او قسم معنی دا ده چي مونږ الله په خپلو خبرو شاهد نيسو او پدې سره مقابل لوري ته ډاډ ورکړو چي رښتيا وايو. په قرآن کي هم د هغو مهمو مطالبو او سترو سترو خبرو د اثبات لپاره چي د قرآن مخاطب ئې له قوي دلائلو نه پرته نه مني، له دغه اسلوب نه کار اخيستل شوی. مونږ پداسي څه لوړه کوو چي مخاطب مو باور وکړي چي د دې "مقسم به" د عظمت په خاطر حتماً رښتيا وايو. خو په قرآن کي قسم د استشهاد لپاره راځي، د "مقسم به" په عظمت د اعتراف لپاره نه بلکه د خپلي ادعا د اثبات لپاره د شاهد او گواه په حيث وړاندي کېږي. عادتاً بايد د يوه مطلب د اثبات او د مخاطب د اقناع لپاره په داسي څه استشهاد وشي چي د مخاطب له نظره کاملاً مسلم او منل شوی حقيقت وي او هغه ئې د واضح او څرگند دليل په حيث ومني او په هغه کي هيڅ شک او ترديد ونلري، هيڅوک په يوه نامسلم او نامنل شوی دليل د

يوې متنازع فيها ادعا د اثبات هڅه نه کوي او طبعاً چې داسې هڅه نامعقوله او بې فايده ده.

د قرآن د قسمونو په تفسير کي د مفسرينو ترمنځ د رأيي شديد اختلاف گورو، حتي د صحابه وو او د دوی دورته د نږدې مفسرينو ترمنځ، په احاديثو کي پدې اړه هيڅ روايت نه لرو، د قرآن د تفسير په هکله د احاديثو په کتابونو کي ډېر محدود روايات لرو، په صحيح ترمذي کي تر نورو کتابونو نه دا راز احاديث زيات نقل شوي خو د هغوی شمېر هم دومره دئ لکه د قرآن د هري سوري په اړه يوازي يو حديث، د مفسرينو ترمنځ لدې اختلاف نه هم معلومېږي چې پدې هکله ثقه روايات محدود دي، ځکه چې د ثقه رواياتو په شته والي کي دوی اختلاف نشو کولی. نو دې حقايقو ته په پام سره پکار ده چې مونږ د درنو مفسرينو له آراوو نه د هغه چا رايه غوره کړو چې په قرآن مستنده وي او د خپلي شرحي د اثبات لپاره ئې د قرآن په آيتونو استناد کړی وي.

اميد دئ الله تعالي مونږ ته په قرآن د ښه پوهېدو او په هغه د صادقانه عمل توفيق راکړي، د ژوند په ټولو برخو کي مو لارښود وي، د هر اختلاف د حل مرجع او د هر قضاوت لپاره ملاک او معيار او په تيارو شپو کي روڼ مشعل.

د مهربان رب د هدايت او توفيق په هيله

الطور

هَيْخُوكْ او هَيْش خه ظالمان د الله له عذاب نه نشي ژغورلی

د الطور په مبارکي سورې کي د پورتنۍ خبري د اثبات لپاره د
فرعون غرقېدل او د يوه داسي چا په لاس د ده ظالمانه واکمني
نسکورېدل د دليل په توگه وړاندي شوی چي له کتاب نه پرته ئې بل
خه په لاس کي نه وو، د دې سورې لاندې آيتونه دا مطلب داسي
بيانوي:

وَ الطُّورِ *
قسم په طور.

وَ كَتَبَ مَسْطُورٍ * فِى رَقٍّ مَّنْشُورٍ *
قسم په ليکل شوي کتاب، په نشر شوو پاڼو کي

وَالْبَيْتِ الْمَعْمُورِ *

قسم په آباد شوي کور.

وَالسَّقْفِ الْمَرْفُوعِ *

قسم په لوړ شوي چت.

وَالْبَحْرِ الْمَسْجُورِ *

قسم په ډک شوي بحر.

د قسمونو ځواب دا دی:

إِنَّ عَذَابَ رَبِّكَ لَوَقِعٌ * مَا لَهُ مِنْ دَافِعٍ *

بي شکه چي ستا د رب عذاب حتماً واقع کېدونکی دی، هيڅ دفع کوونکی ئې نشته.

باید وگورو چي دلته د الطور، کتاب مسطور في رق منشور، البيت المعمور، السقف المرفوع او البحر المسجور معنی څه ده او دا شيان څنگه پدې شهادت ورکوي چي ستا د رب عذاب حتماً واقع کېدونکی دی او هيڅ دفع کوونکی ئې نشته.

د دغو قسمونو د تفسير لپاره باید ترهرڅه دمخه قرآن ته رجوع وکړو، باید په خپله د قرآن په متن کي د دې قسمونو تفسير ولټوو او د قرآن په مرسته د هغوی په مطلب ځان پوه کړو. خو باید وگورو چي په قرآن کي د دغو شيانو اصلي مطلب موندلی شو که نه، که په

قرآن کي پدې اړه څه وضاحت شوی وي نو دا باید مونږ بلي هري مرجع ته له مراجعي نه مستغني کړي.

اکثراً يو لفظ د ډېرو شيانو لپاره استعمالېږي او بېلي بېلي معناوي ترې اخيستل کېږي، په يوه محل کي يوه معنی او په بل کي بله معنی، د موقعيت او محل له مخي د لفظ معنی تغيير کوي. اصولاً د هر لفظ معنی او مفهوم باید تر ټولو د مخه په هغې جملې کي ولټوو چي دا لفظ پکې راغلی او بيا د همدې جملې نه مخکي او وروسته جملو کي او بيا په ټول مضمون کي. د قرآن د هر لفظ معنی هم باید تر ټولو مخکي په هغه آيت کي ولټوو چي دا لفظ پکي راغلی، بيا په مخکنيو او وروستنيو آيتونو کي، بيا په مربوطه سوري کي او بيا په ټول قرآن کي.

د الطور د سوري پدې قسمونو کي يو ئې ډېر واضح دئ او په قرآن کي مکرر ياد شوی: الطور، هغه غر چي موسی عليه السلام پکي په پيغمبرۍ مبعوث شو او د الله له لوري د فرعون مقابلې ته ولېږل شو. د قرآن په څېر د بليغ کلام تقاضا دا ده چي دا وروستي شيان هم باید د موسی عليه السلام له قصې سره تړاو ولري. راشئ وگورو چي د موسی عليه السلام په قصې کي دا پاتې شيان موندلی شو که نه. که په قرآن کي له فرعوني نظام سره د موسی عليه السلام د مقابلې د قصې بېلي بېلي برخي وڅېړو نو څو تر ټولو ستري او حساسي پېښي او ډېر بارز نقاط د هر لوستونکي پام جلبوي:

• موسی علیه السلام د طور په غره کي هغه مهال په پیغمبری مبعوث او د فرعون مقابلې ته ولېږل شو چې له تقریباً لسو کلونو هجرت نه وروسته له مدین نه د مصر په لور روان وو، د شپې په تیاره کي ئې لار ورکه کړه، لږ ليري د غره په ډډه کي رڼا په نظر ورغله، پدې هیلې هغه لور ته روان شو چې هلته به شپانه وي او ده ته به لار وښيي او یا به د اور کومه سکروته ترلاسه کړي او خپل ماشومان به له یخني وژغوري، خو هلته د الله تعالی له لوري په پیغمبری مبعوث شو او د فرعون د مقابلې هغه ستره دنده ورپه غاړه شوه چې ترخپل توان ئې ډېره ستره او درنه گڼله.

• په ټولو پیغمبرانو کي یوازي موسی علیه السلام ته داسي کتاب ورکړی شوی چې تیار په لوحو کي لیکل شوی او مسطور وو، نورو ته د کتابونو او صحیفو یوازي وحی شوې، مسطور او لیکل شوي کتابونه او صحیفې ندي ورکړی شوي.

• د فرعون میرمني آسیه په موسی علیه السلام ایمان راوړ، فرعون تر شدید تعذیب لاندې ونيوله، د هغې په پښو او لاسونو ئې میخونه ټکوهل، ترڅو له ایمان نه لاس واخلي، خو دغه مؤمنه او پر خدای مینه ښځه د همدې شدید عذاب په وخت کي نه یوازي پر خپل ایمان ټینگار کوي او د فرعون په قصر کي او د ده ترڅنگ له ژوند نه بیزارۍ اعلانوي، بلکه له خپل رب نه غواړي چې خپل لوري ته ئې وبلې او په خپلي خوا کي ورته "بیت: کور" جوړ کړي. او الله تعالی ئې سوال مني او په جنت کي ورته دا کور جوړوي. پدې سره قرآن غواړي مونږ پوه کړي چې فرعون د خپل اقتدار د بقا او د خپلو

مخالفينو د خپلو لپاره څه كول او په څنگه څنگه سختو عذابونو ئې تعذيبول، چي له يوې بنځي سره او هغه هم د ده ميرمن، داسي سلوك كېږي نو له نورو مخالفينو سره به د فرعون معامله څنگه وه؟ لدې نه ښه معلومېدې شي چي فرعون به له خپلو مخالفينو سره څه كول!!

- فرعون خپل وزير هامان ته وايي: د پخو خښتو لوړ "صرح: ماني او قصر" راته جوړ كړه ترڅو بر آسمان ته وڅيژم او وگورم چي هلته د موسي رب شته كه نه!! هغه فرعون ته داسي "مرفوع سقف"، نه د اوسېدو قصر، جوړ كړ چي په تاريخ كي ئې مثال نه ليدل كېږي.
- د موسي عليه السلام او د فرعون د مقابلي قصه هلته پاى ته رسېږي چي فرعون له خپل لښكر سره په بحر كي غرق شو، ټول بحر د دوى په مړو "مسجور: ډك" شو او موسي عليه السلام او ملگرو ته ئې په همدې بحر كي الله تعالى نجات وركړ.

اوس او لدې توضيح نه وروسته پدې خبري پوهېدل آسانه دي چي پدې قسمونو سره په حقيقت كي هغو سترو سترو پېښو ته اشاره شوې چي له فرعون سره د موسي عليه السلام د مقابلي د تاريخي قصې بارز نقاط او حساس او له پند نه ډك پړاوونه دي او د ټولي قصې خلاصه وړاندي كوي او همدا سلسله پدې شهادت وركوي چي ستا د رب عذاب هرو مرو واقع كېدونكى دى. كه فرعون ونه توانېدو چي د الله له عذاب نه ځان وژغوري، نه قصرونو وژغورو، نه لښكرو او نه د مخالفينو تعذيب او ځورونو، نو په دې كي شك مه كوه چي ظالمان او فرعونان په هيڅ څه نه د الله تعالى

حتمي عذاب دفع کولی شي او نه ئې ځنډولی.

که په قرآن کې د دې قسمونو په اړه لدې ټول وضاحت سره سره څوک د خپلي خوښې او رأيي تفسير کوي او له کتاب مسطور، بيت المعمور، سقف المرفوع او بحر المسجور نه داسې تعبير وړاندې کوي چې نه له قرآن نه کوم دليل ورته په گوته کولی شي او نه د قسمونو او ځواب ترمنځ تړاو او رابطه ښودلی شي، دا تفسير تفسير بالرأي دی، که هر مفسر ته منسوب شوی وي، د منلو ندي، کوم معتبر مفسر ته د دې رأيي د انتساب په وجه د دې په ځای چې د قرآن پدې وضاحتونو او د قرآن په رڼا کې د دې قسمونو د تفسير په اړه شک وکړو بايد برعکس دې منلي شخص ته دا انتساب غلط وگڼو او په پوره ډاډ او اطمینان سره ووايو چې يا دغه مفسر اشتباه کړې او يا راوي غلط شوی. بايد پدې کې هيڅ شک ونکړو چې لدې قسمونو نه مراد فقط او فقط همدا د موسى عليه السلام او د فرعون د قصې هغه پنځه مهمې پېښې دي چې په قرآن کې ذکر شوې دي نه بل څه. دا سمه خبره نده چې څوک د قرآن په مقابل کې د بل چا خبرې ته اعتناء وکړي او د هغه په خاطر د يوه آيت داسې تفسير ومني چې له قرآن سره اړخ نه لگوي.

د الطور د سورې د قسمونو لدې شرحي نه څو نتيجې ترلاسه کوو:

- قسمونه د يوې مهمې مدعا د اثبات لپاره راغلي.

• دا قسمونه هم په خپل منځ کي او هم د قسمونو له ځواب سره ژوري اړیکي لري.

• لکه څنگه چي انسان په خپلي مدعا د خپل مخاطب د قانع کولو لپاره قسم ته پناه وړي او پداسي څه لوړه کوي چي د مخاطب زړه ته ئې له قسم نه وروسته دا خبره ولوېږي چي اوس نو دی حتماً رښتیا وايي، همداراز قرآن د خپلو مهمو ادعاگانو د اثبات لپاره له همدې اسلوب نه کار اخلي، پداسي څه لوړه کوي چي مخاطب ته واضح او څرگند وي او د مدعا د اثبات په اړه د دلیل حیثیت ولري، مخاطب متقاعد کړي او د شک مجال ورته پري نږدي.

• هیڅوک د خپلي ادعا د اثبات لپاره داسي دلیل نه وړاندې کوي چي مخاطب ته ئې مجهول، غیرقابل فهم او تر اصل مدعا زیات ناڅرگند وي. قرآن د لمر، سپوږمۍ، آسمان، ځمکه، شپه، ورځ، سباوون، ستوري او دې ته ورته په څرگندو او واضح شیانو لوړه کوي او د خپلي ادعا د ثبوت لپاره ئې د څرگند دلیل په توگه د مخاطب مخي ته ږدي.

د دې نتائجو له مخي د هغو کسانو په اړه چي وايي: له سقف المرفوع نه مراد آسمان دی او له بیت المعمور نه مراد هغه بیت المعمور چي په آسمان کي ده او له بحر المسجور نه مراد د قیامت په ورځ په بحرونو اور گډېدل او د نورو قسمونو په اړه دې ته ورته نظریات لري، وایو: پدې سره دوی څو اشتباهات کوي:

• د کلام د نظم، یووالي او همغږي غوښتنو ته ئې پام ندي کړی،

نه ئې د قسمونو تر منځ يووالي ته اهتمام كړې او نه د قسمونو او ځواب تر منځ ارتباط ته.

• آسمان او په آسمان كې بيت المعمور څنگه پدې شهادت وركوي چي د الله عذاب حتماً راتلونكى دى؟

• كافر خو نه بيت المعمور مني او نه د قيامت په ورځ د بحرونو اور اخيستل، نو څنگه به پدې باندي قسم سره پدې خبري قانع شي چي په رښتيا د الله عذاب واقع كېدونكى دى؟!

• د "مسجور" اصلي معنى "ډك" ده، نه اور اخيستى.

• دا خو تفسير بالرأى شو، دا دوى ولې د قرآن په وضاحت اكتفاء نكوي او خامخا داسي رايه وړاندي كوي چي په قرآن كې ورته دليل نشي موندلى.

• كه په قرآن كې د موسى عليه السلام او فرعون په هغې قصې كې چي له "طور" نه شروع او په "بحرالمسجور" پاى ته ورسېده، مونږ دا ټول قسمونه موندلى شو، نو بيا ولې بايد پدې اكتفاء ونكړو؟! دا پداسي حال كې چي يوازي پدې سره هم د قسمونو تر منځ او هم د قسمونو او ځواب تر منځ ئې ژور ارتباط مراعات كېږي او دا خبره په ډاگه كېږي چي د الله د واقع كېدونكي عذاب مخه هيڅوك نشي نيولى، په بحر كې د فرعون غرقېدل ئې ښه واضح مثال دى.

الذريات

د قیامت د راتلو وعده رښتونې ده او "دین: مکافات او مجازات" حتماً ترسره کېدونکې دي.

د الذریت سوري په سر کي د پورتنۍ ادعا د اثبات لپاره په خلورو شيانو لوړه شوي:

وَ الذَّرِيَّتِ ذُرُوءًا *

قسم په خورونکو شیندونکو

فَالْحَمَلَتِ وَقْرًا *

بيا د درانه پيټي پر شا وړونکو

فَالْجَرِيَّتِ يُسْرًا *

بيا په آساني خوځېدونکو

فَالْمُقَسَّمَتِ أَمْرًا *

بيا د يوه کار په وېشونکو

او له قسمونو نه وروسته ويل شوي چي:

إِنَّمَا تُوْعَدُونَ لَصَادِقٌ * وَإِنَّ الدِّينَ لَوَاقِعٌ *

بېشکه چي له تاسو سره کېدونکي وعده رېستونې ده او "دين: د قيامت د ورځي مکافات او مجازات" حتماً واقع کېدونکي دي.

راشي وگورو چي دلته په څه څه لورې شوې او دا قسمونه څنگه پدې خبري شهادت ورکوي چي د قيامت وعده رېستونې او هرو مرو واقع کېدونکي ده؟

څو خبري بايد په پام کي ولرو:

- د بيان له فحوی او انداز نه معلومېږي چي دلته د يوه شي په څلورو حالتونو لورې شوې، په وروستيو دريو آيتونو کي د "فاء" ذکر همدا خبره په گوته کوي.
- دا شی بايد څرگند، واضح او د قرآن هر مخاطب ته جوت وي.
- لومړئ بايد په قرآن کي د دې لټه وکړو چي څه ئې پدې صفاتو ياد کړي چي شيندل کوي، دروند پيټی حمل کوي، په آسانی خوځېږي او د يوه څه د وېشلو دنده ترسره کوي؟
- دا شی بايد د دې مدعا لپاره واضح دليل وي چي "شوې وعده

رښتونې ده او حساب کتاب تر سره کېدونکې"

که قرآن ته مراجعه وکړو نو په ګڼ شمېر آیتونو کې به ومومو چې بادونه ئې په همدې صفاتو یاد کړي. چې دوړې شیندي، ورېځې په سر اخلي، لري لري سیمو ته ئې وړي، په بېلو بېلو لوریو ئې وېشي، د باران د وړولو سبب کېږي، چې بیا پدې باران سره مړه ځمکه راژوندی کېږي او ونې او بوټي راشنه کېږي. او قرآن په ګڼ شمېر آیتونو کې په باران سره د مړې ځمکې په راژوندی کېدو استدلال کوي او وایي چې تاسو به هم دغسې بیا راژوندي کېږئ. دا څو آیتونه ئې مثالونه دي:

وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ حَتَّىٰ إِذَا أَقْلَتَ سَحَابًا ثَقَالًا سَقْنَهُ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ كَذَلِكَ نَخْرِجُ الْمَوْتَىٰ لَعَلَّكُمْ تَذَكَّرُونَ *

الاعراف: ۵۷

او دا څو الله دئ چې بادونه د خپلې پیرزوينې نه مخکې د زېري په څېر رالېږي، ترهغه چې درنې ورېځې پورته کړي، مړه ټاټوبي ته ئې بیا یو، نو پدې سره اوبه رانازلوو، بیا پدې سره هراړ ميوې راباسو، همداراز به مړي راباسو، ښائي پند واخلي.

وَاضْرِبْ لَهُم مَّثَلَ الْحَيَاةِ الدُّنْيَا كَمَا أَتَزَلَّهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ وَكَانَ اللَّهُ عَلَىٰ كُلِّ شَيْءٍ مُّقْتَدِرًا *

الکھف: ۴۵

دوى ته د دنيوي ژوند مثال بيان كړه، د هغو اوبو په خپر چي له آسمانه ئې رانازل كړو، د ځمكي بوتې پرې گڼ كړو، بيا داسي خس شي چي بادونه ئې شيندي او الله په هر څه ځواكمن دى.

اللَّهُ الَّذِي يُرْسِلُ الرِّيحَ فَتُثِيرُ سَحَاباً فَيَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ كَسَفاً فترى الودقَ يخرجُ مِنْ خَلَلِهِ فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ*

الروم: ۴۸

الله هغه ذات دى چي بادونه رالېږي، ورېځې وهڅوي، بيا چي څنگه ئې خوښه وي په آسمان كي ئې خورې كړي او توتې توتې ئې كړي، بيا گورې چي څاڅكي ئې له منځه راوځي، نو چي له خپلو بندگانو نه ئې چاته ورسوي ناڅاپه پرې خوښ شي.

وَاللَّهُ الَّذِي أَرْسَلَ الرِّيحَ فَتُثِيرُ سَحَاباً فَسَقْنَهُ إِلَى بَلَدٍ مَيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا كَذَلِكَ النُّشُورُ*

فاطر: ۹

او الله هغه ذات دى چي بادونه ئې راولېږل، چي هغوى ورېځې وخوځولې، نو د مړه ټاټوبي په لور مو بېولې، بيا مو مړاوي ځمكه له مرگه وروسته بيا پرې راژوندى كړه، "د قيامت د ورځي" نشور او "بياراژوندي كول به همداسي وي.

- د قسمونو په ځواب كي دوه خبري شوې: له تاسو سره شوې وعده رښتونې ده. او "دين: د قيامت د ورځي مكافات او مجازات" واقع كېدونكى دى.

• د قسمونو په سر کې د بادونو د شیندلو او خورولو صفت ته اشاره شوې او په پای کې د تقسیم او وېشلو صفت، لومړۍ صفت ئې د قیامت په ورځ د دې دنیا د ختمېدو له صحنې سره او وروستی صفت ئې د مکافات او مجازات له قضیې سره اړخ لگوي، شیندونکي بادونه طوفانونه راولاړوي او تقسیموونکي بادونه هرچا او هري سیمې ته خپله مناسبه برخه لېږدوي، یو پدې دلالت کوي چې په یوه ستر وړانونکي طوفان سره به دا دنیا ختمېږي او بل پدې چې له هرچا سره به مناسبه معامله ترسره کېږي او مکافات مجازات به تحقق مومي.

زه ورپځي گورم چې په آسمان کې سره تقسیم شي، په بېلو بېلو لارو رواني شي، هري خوا ته یوه مناسبه برخه وخوځېږي، په غرونو ډېري واورې ووروي او په آوارو ځمکو د ضرورت په اندازه باران، هلته ډېرو واورو ته ضرورت دی ترڅو کافي مقدار ذخیره شي او بیا په دوې کې ورو ورو ویلي شي او د چینو، کاریزونو او ویالو په بڼه کې وبهېږي او په هغه وخت کې انسان، حیوان او نبات خړوبه کړي چې بارانونه نه ورېږي، خو په آوارو سیمو کې باران ته اړتیا زیاته وي او ورپځي همدا کار کوي!!

که لدې سره سره چې قرآن د نوموړو قسمونو شرح او تفسیر زمونږ مخې ته ږدي، څوک راپورته شي او له خپلې رایې او خیال نه دغو قسمونو ته داسې تعبیر وړاندي کړي چې نه له قرآن نه ورته څه دلیل لري او نه د قسمونو او ځواب ترمنځ ئې ارتباط ښودلی شي،

نو پر قرآن د ايمان تقاضا خو دا ده چي داسي تعبيرونو ته هيش
اعتناء ونكړو.

د همدې سوري په اووم آيت كي په آسمان لوړه شوې او
فرمايي:

وَالسَّمَاءَ ذَاتِ الْحُبُكِ *
قسم په آسمان د لارو خاوند.

او ورپسې د نوموړي قسم دا ځواب راځي:

إِنَّكُمْ لَفِي قَوْلٍ مُّخْتَلَفٍ *
يقيناً چي تاسو په مختلفي وينا كي ياست.

د قسم او ځواب ترمنځ ئې د ارتباط په اړه له څه ويلو نه مخكي
بايد څو ټكي واضح شي:

- د آسمان دا صفت چي د لارو خاوند دی، بايد داسي څرگند
صفت وي چي د قرآن هر مخاطب ته قابل درك او قابل فهم وي.
- پدې صفت استدلال سره بايد دا خبره ثابته كړي شي چي د
بياژوندون په اړه د مخالفينو باور د حقيقت خلاف دی.
- كه لږ دقت وكړو نو په آسمان كي يوازي هغه لاري په نظر راځي
چي ستوري او آسماني اجرام پرې درومي، له هغو لارو نه پرته چي د
آسمان د هر ستوري لپاره بېله بېله ټاكلې شوې او هر ستوري يوې

خوا بلي خوا ته له انحراف نه پرته پکي درومي، نوري لاري نشو ليدلی.

قرآن د لمر او سپوږمۍ په هکله وايي چي هر يو په خپل خاص فلک او مدار کي درومي:

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي فَلَكٍ يَسْبَحُونَ *

الانبياء: ۳۳

او الله هغه ذات دی چي شپه، ورځ، لمر او سپوږمۍ ئې پيدا کړل، هر يو په خپل فلک کي خوځي.

• پدې خور او ستر آسمان کي، دا دقيق او کلك نظم، دا بې شمېره ستوري چي هر يو ئې په خپل خپل مدار کي ساتل کېږي، له تصادم او ټکراو نه ئې مخنيوي کېږي او نه پرېږدي چي ستر ستر ستوري واړه واړه جذب کړي، يو د بل په مدار کي داخل شي او هر څه سره ګډ وډ شي، پدې دلالت کوي چي پدې عالم کي نظم حاکم دی، خوشی او بيهوده او بې هدفه ندی پيدا شوی، خپلي مخي ته ندی پرېښودل شوی، دا ټول داسي واکمن ذات اداره کوي چي هرڅه ئې په واک کي دي او په هر څه قادر دی.

د دې شرحي نه وروسته د قسم او ځواب ترمنځ ئې تړاو په ډېره آساني موندلی شو. له قیامت نه منکر کسان چي په څه باور لري او د دې باور له مخي څه وايي، دا له هغه څه سره اختلاف لري چي لدې منظم او ستر آسمان نه هر سترګور انسان او هر د عقل او پوهي

خاوندئي ترلاسه کوي، دا په يوه څه دلالت کوي او دوی د دې خلاف بل څه وايي، دوی عالم بې هدفه، بې مقصده، نامنظمه، خپلي مخي ته پرېښودل شوې مجموعه گڼي، چي نه خالق لري او نه واکمن او ځواکمن ساتونکی او اداره کوونکی!! خو آسمان او د آسمان پدې بې شمېره لارو باندي تلونکي ستوري د دې بې بنسټه تصور خلاف په بل څه حکم کوي.

النجم

دا عالم تلپاتې ندی، د پای یوه ورځ لري

د النجم په مبارکي سورې کي د ستوري په هغه حالت لوړه شوې چي پرېوزي او همدا د عالم د ختمېدو نښه گڼل شوې:

وَالنَّجْمُ إِذَا هَوَىٰ *

قسم په ستوري چي کله ناڅاپه پرېوزي.

ورپسې ويل شوي چي:

مَا ضَلَّ صَاحِبُكُمْ وَمَا غَوَىٰ *

ستاسو ملگري نه لاره ورکه کړې او نه بې لاري شوی

وَمَا يَنْطِقُ عَنِ الْهَوَىٰ *

او نه له خپلي نفسي هوی هوس نه خبري کوي.

إِنْ هُوَ إِلَّا وَحْيٌ يُوحَىٰ *

دا نده مگر وحی شوې د وحی خبره.

د قسم او ځواب ترمنځ ئې د ارتباط موندلو لپاره ترټولو د مخه باید څو خبرو ته پام وکړو:

- د مکې مشرکینو پیغمبر علیه السلام ته د ده د کومې خبرې په وجه ویل چي "ضل و غوي: لار ئې ورکه کړې او بې لاري شوی"؟
- آیا پدې سورې یا ټول قرآن کي دغه خبره موندلې شو؟ دلته خو قرآن وایي چي دا د ده خپله خبره نده، بلکه د الله له لوري د وحی خبره ده، تاسي هسي د دې خبرې په وجه ده ته بد او رد وایئ.
- د ستوري ناڅاپي پرېوتل، نه آرام غروب، څنگه پدې شهادت ورکوي چي د ده دا خبره رښتیا ده؟

د دې سورې په پای کي له ۵۷ آیت نه تر ۲۰ آیت پوري لولو چي:

أَزَفَتِ الْأَزْفَةُ * لَيْسَ لَهَا مِنْ دُونِ اللَّهِ كَاشِفَةٌ * أَفَمِنْ هَذَا الْحَدِيثِ تَعْجَبُونَ * وَتَضْحَكُونَ وَلَا تَبْكُونَ *

نږدې راتلونکې رانږدې شوه، له الله پرته بل څرگندونکی ورته نشته، نو آیا لدې خبرې تعجب کوي او خاندې او ژاړي نه؟

لدې آيتونو نه په څرگنده معلومېږي چي قريشو د پيغمبر عليه السلام پدې خبري تعجب کولو او په استهزاء او تمسخر سره به ئې هغه ردوله چي ده ورته ويل: د قيامت ورځ رانږدې شوې، دا دنيا به له منځه ځي او ټول به د حساب او کتاب او د جزا او سزا عالم په لور درومو. په قرآن کي دې ته ورته گڼ شمېر آيتونه همدا مطلب په گوته کوي چي قريشو ته د پيغمبر عليه السلام په ټولو خبرو کي د زياتي حيرانتيا او تعجب خبره دا وه چي قيامت به راځي، د نړۍ دا موجود نظام به له منځه ځي، بله دنيا، له ځانگړي نظام سره به راځي، مړه به راژوندي کېږي او د خپلو عملونو سزا او جزا به گوري، پدې خبري پوري به ئې خندل او د همدې خبري په وجه به ئې کله پيغمبر ته مجنون ويل او کله ضال.

خو دا خبره چي د ستوري ناڅاپي پرېوتل څنگه د د غي ورځي راتگ په گوته کوي او څنگه د دې ورځي په اړه د پيغمبر عليه السلام د وينا په ارتباط د قريشو ناروا دريځ ردوي، ځواب ئې دا دی:

د يوه ستوري ناڅاپي پرېوتل، له خپل ټاکلي مسير نه وتل او په لايتناهي فضاء کي ورکېدل، داسي دئ لکه له يوې ستري ماڼۍ نه چي يوه خېسته راپرېوځي او ځمکي ته په رارسېدو سره ذره ذره شي، د همدغې يوې خېستي راپرېوتل، دا په گوته کوي چي دا ماڼۍ زړه شوې، نوري خېستي به ئې هم يو په بل پسې راپرېوځي او يوه ورځ به دا ټوله ماڼۍ رانسکورېږي. نو اوس که څوک د پيغمبر عليه

السلام دا وينا چي قيامت رانږدې شوی، نه مني او د ده په هکله وايي چي يا غلط شوی يا قصداً دا غلطه خبره کوي، پداسي حال کي چي دا د ده خپله خبره نه، بلکه د الله له لوري د وحی خبره ده او د ستورو نابره پرېوتل د هغې پر حقانيت شهادت ورکوي، آيا دا کس له خپل عقل سره جفا نه کوي؟ آيا له څرگند دليل نه انکار نه کوي؟ آيا د دوی په عقل او عمدي انکار ژړا نده پکار؟ أَفَمِنْ هَذَا الْحَدِيثِ تَعْجَبُونَ* وَ تَضْحَكُونَ وَ لَا تَبْكُونَ* نو آيا لدې خبري تعجب کوئ او خاندئ او ژارې نه؟

د دې تعبير په تائيد کي دوه اساسي دلايل په همدې سوري کي راغلي:

- د "هوې" لغوي معنی ناڅاپي پرېوتل دي نه د معمول مطابق غروب. دا پرېوتل د قيامت د نږدې کېدو نښه کېدی شي نه بل څه.
- د سوري په ۵۷ آيت کي د قيامت ورځ د "الْآزِفَةُ: نږدې راتلونکې" په نامه ياده شوې او ويل شوي چي رانږدې شوې ده، لدې نه په څرگنده معلومېږي چي اصلي موضوع د قيامت رانږدې کېدل دي.

الصافات

د ځمکې او آسمانونو پيدا کوونکې او پالونکې یو دی

د پورتنۍ مدعا د اثبات لپاره د الصّفت په مبارکې سوري کې
په دغو شيانو لوړه شوې:

وَ الصّٰفَّٰتِ صَفًّا *

په لیکه شوو لیکه کېدونکو قسم.

فَالزَّجَرَاتِ زَجْرًا *

بیا په رټلو سره رټونکو باندې قسم.

فَالتَّلِيَّتِ ذِكْرًا *

بیا د ذکر لپاره په ورپسې راتلونکو قسم.

له قسمونو نه وروسته ویل شوي:

إِنَّ إِلَهَكُمْ لَوَاحِدٌ * رَبَّ السَّمَوَاتِ وَالْأَرْضِ وَمَا بَيْنَهُمَا وَ
رَبَّ الْمَشْرِقِ *

بي شکه چي ستاسو رب یو دی. هماغه د آسمانونو رب، د ځمکي
رب او د هر هغه څه رب چي د دوی دواړو ترمنځ دي.

د قسمونو د توضیح او له ځواب سره ئې د ارتباط په اړه څو
خبرو ته توجه ولری:

0 دلته د "مقسم به" درې صفات ذکر شوي: الصفات: صف
تړونکي، الزاجرات: رتوونکي او التالیات: ورپسې راتلونکي. د دې
الفاظو اطلاق په ډېرو شيانو کېدی شي، خو پدې پوهېدل چي دلته
د هر یوه دقیقه معنی څه ده او د څه لپاره کارول شوی، دا باید د
لغت په کتابونو کي نه بلکه په خپله په قرآن کي، په دغو آیتونو او
په همدې سوره کي ولټوو.

0 د دوو وروستیو آیتونه په سر کي د "فاء" توري دا مطلب په
گوته کي چي دا دواړه له مخکني سره تړلي دي او په ټولو کي د یوه
شي په اړه خبره روانه ده، الصفات، الزاجرات او التالیات د یوه
شي درې حالتونه او صفات دي.

0 دا شیان باید د قرآن د نورو قسمونو په څېر هر مخاطب ته
څرگند شیان وي او دا ادعا ثابته کړي چي ستاسو رب یو دی، د
آسمانونو، ځمکي او پدوي کي د هر څه رب دی.

0 د قرآن په څو آيتونو کي ستوري د رتونکو په نامه ياد شوي.

0 په قرآن کي د سپوږمۍ په هکله ويل شوي چي دا ورپسې راتلونکې ده، په شپه کي د لمر له پرېوتو وروسته راڅرگنده شي، ستوري هم د سپوږمۍ په څېر په شپه کي ورو ورو راڅرگندېږي.

0 د ستورو په ليدو سره انسان د دې عالم په عظمت او ستروالي پوهېږي، د ورځي لخوا انسان يوازي خپله ځمکه او په آسمان کي لمر گوري، خو چي شپه شي او ستوري راڅرگند شي نو هلته پدې پوه شي چي دا عالم څومر ستر او خور دی، همدا ستوري ده ته خپل رب ورپه ياد کړي، په حقيقت کي ستوري د الله د يادولو سبب کېږي. د المرسلات په سوره کي بادونه د "الملقيات ذکراً" په صيغه سره د الله د ذکر القاء کوونکي گڼل شوي او دلته ستوري د الله د ذکر موجب.

0 که پدې عالم کي سترگي ورغړو او دا ولټوو چي په يوه ليکه کي ليکه کېدونکي، رتونکي او ورپسې راتلونکي به څه وي، نو ستوري مو مخي ته ودرېږي، د شپې لخوا په آسمان کي يوه لويه ليکه گورو چي د ستورو او کهکشانونو مجموعه ده او د آسمان ټول ستوري په حقيقت کي د همدې لويي ليکي اجزاء دي، زمونږ ځمکه، لمر او شمسي نظام هم د دغې ليکي اجزاء دي. همداراز د آسمان په يوه او بله گوښه کي د شهاب ثاقب په واسطه د رټلو صحنې گورو. او متوجه کېږو چي ستوري ورو ورو رابرسيره کېږي، ځيني د تياري له زياتېدو سره سم راڅرگندېږي او ځيني نور د شپې په سر کي نه وي وروسته راپورته شي.

0 له قسمونو او ځواب نه وروسته دوه آيتونه داسي راغلي چي په ډېر وضاحت سره بنيبي چي په لومړنيو آيتونو کي ستورو ته اشاره شوې: آيتونه دا دي:

إِنَّا زَيْنَّا السَّمَاءَ الدُّنْيَا بِزِينَةِ الْكَوَاكِبِ * وَحِفْظًا مِّنْ كُلِّ شَيْطَانٍ مَّارِدٍ *

دا مونږ يو چي د دنيا آسمان مو په ستورو بڼايسته کړی او له هر متمرّد شيطان نه د ساتني لپاره "مو گمارلي"

0 لدغو ټولو خبرو نه په ډاگه معلومېږي چي په لومړيو دريو آيتونو کي د ستورو دريو صفاتو ته اشاره شوې.

0 دغه د آسمان بې شمېره ستوري چي په يوې عظيمي ليکي کي تنظيم شوي، هر يو ئې په خپل مدار او فلك کي په منظم طور خوځي، طلوع او غروب ئې منظم، نه يوه شېبه وروسته مخکي کېږي او نه يو له بل سره تصادم کوي، دا شهادت ورکوي چي د ځمکي او آسمانونو رب يو دی. دا استدلال قرآن په بل ځای کي هم کوي او وايي: که په ځمکه او آسمان کي له يوه الله پرته متعدد خدايان وی نو حتماً دواړه تباه کېدل او دا موجود نظم متلاشي کېدو او تباهي خورېده. نظم، يووالی، له تصادم او ټکر نه مخنيوی، هرڅه په خپل خپل ځای کي ساتل او خپل خپل کار ترې اخيستل دا ثابتوي چي دا هرڅه د واحد ځواکمن ذات په اداره کي دي.

په تفسیرونو کي د دغو قسمونو په اړه د ډېرو مختلفو آراوو

شاهد يو، که څه هم اختلاف په خپله پدې دلالت کوي چې پدې هکله موثق روايت نشته، خو په ځينو تفسيرونو کې پداسې رواياتو استناد گورو چې نورو هغه ضعیف گڼلي. د اختلاف يوه وجه دا ده چې له "التاليات" نه د تلاوت کوونکو معنی اخیستل شوې، حال دا چې دلته د "ورپسې راتلونکو" معنی افاده کوي، لکه څنگه چې د الشمس د سورې په دوهم آيت کې وَالْقَمَرِ إِذَا تَلَّهَا*: قسم پدې سپورېمې چې ورپسې شي، د "تلا" لفظ تر شا راتگ افاده کوي.

0 که دا ټول آراء د يوه بل څنگ ته کېږدئ او قضاوت وکړئ نو دا درته جوته کېږي چې تر ټولو دقيق او په قرآن مستند تفسير همدا پورتنی تفسير دی.

یس

قرآن په خپله د دې خبرې د اثبات لپاره کافي دی چې دا
مبارک کتاب د الله له لوري رالېږل شوی

د یس په مبارکې سورې کې په قرآن لوړه شوې:

وَ الْقُرْآنَ الْحَكِيمَ *
قسم په حکیم قرآن.

د قسم ځواب دا دی:

إِنَّكَ لَمِنَ الْمُرْسَلِينَ * عَلَى صِرَاطٍ مُسْتَقِيمٍ * تَنْزِيلَ الْعَزِيزِ
الرَّحِيمِ *

بي شکه ته له پیغمبرانو څخه یې، په مستقیمې لارې برابر، د عزتمن
رحیم خدای رالېږنه.

په څو نورو سورتونو کې هم دې ته ورته په قرآن لوړه شوې، په

ټولو کي ځواب ورته دی او پدې تاکید شوی چي دا کتاب د الله له لوري دی، د دې کتاب په اړه د پیغمبر کار لدې پرته بل څه ندی چي هغه په امانت سره خلکو ته ورسوي، هغه فقط یو امین استاځی دی. لکه چي د الزخرف په سوره کي راځي:

وَ الْكِتَابِ الْمُبِينِ*
قسم پدې څرگند کتاب.

او ځواب ئې دا:

إِنَّا جَعَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ*
یقیناً چي مونږ دا یو عربي قرآن گرځولی ترڅو تاسو تعقل وکړئ.

يعني دا مبین کتاب مونږ لېږلي، دا د محمد عليه السلام په خپلو افکارو مشتمل کتاب ندی، د الله کتاب دی، په عربي کي ئې راتگ تاسو پدې شک مبتلا نکړي چي مبادا د محمد عربي عليه السلام خپل کتاب وي، دا خو د دې لپاره مونږ په عربي کي لېږلی چي تاسو ئې په مطلب پوه شئ. د دې مبین کتاب هرڅه شهادت ورکوي چي الله رالېږلی.

د الدخان په سوره کي راځي:

وَ الْكِتَابِ الْمُبِينِ*
قسم پدې څرگند کتاب.

خواب ئې دا دی:

إِنَّا أَنْزَلْنَاهُ فِي لَيْلَةِ مُبَرَّكَةٍ إِنَّا كُنَّا مُنْذِرِينَ *

یقیناً مونږ هغه په یوې مبارکې شپې کې نازل کړ، یقیناً چې مونږ خبردارئ ورکوونکي یو.

او د "ق" په سورې کې راځي:

وَالْقُرْآنَ الْمَجِيدَ *

قسم په باعظمته قرآن.

خواب ئې دا دی:

بَلْ عَجَبُوا أَنْ جَاءَهُمْ مُنْذِرٌ مِنْهُمْ فَقَالَ الْكَافِرُونَ هَذَا شَيْءٌ عَجِيبٌ *

خو دوی پدې تعجب وکړ چې په خپله لدوی څخه یو پیغمبر ورته راغی، نو کافرانو وویل: دا خو عجیب شی دی!!

او د "ص" په سورې کې راځي:

وَالْقُرْآنَ ذِي الذِّكْرِ *

په پند لرونکي قرآن قسم.

چې خواب ئې دا دی:

بَلِ الَّذِينَ كَفَرُوا فِي عِزَّةٍ وَشِقَاقٍ*
خو کافران په غرور او مخالفت کي دي.

پدې ټولو قسمونو کي دا ويل شوي چي د قرآن عظمت او شأن، د قرآن حکیمانه لارښووني، ذکر او پند ئي، پدې شهادت ورکوي چي محمد عليه السلام د نورو پیغمبرانو په څېر یو پیغمبر دی، د ده د پیغمبرۍ د اثبات لپاره قرآن کافي دی، د ده لار سمه ده او د عزیز رحیم خدای له لوري ښودل شوې لار ده. که څوک قرآن ته رجوع وکړي، په شفاف او صاف ذهن سره هغه مطالعه کړي، په هغه کي د ژور حکمت نه ډکو لارښوونو ته ځیر شي، حکیمانه دعوت ته ئې دقیقاً پام وکړي، علمي څېړني ئې او د طبیعت په اړه د هغه دقیق او عمیق علمي بحثونو ته ځیر شي او بیا دا کتاب د یوه ستر لیکوال، لوی عالم، معروف حکیم او نومیالي محقق له کتاب او لیکنې سره مقایسه کړي، ډېر ژر او په آسانی به پوه شي چي د کوم انسان له خوا د قرآن جوړېدا محال ده، خبري ئي، لارښووني ئي، مواعظ ئي، پرېکړي او قضاوتونه ئي، احکام او قوانین ئي، استدلال ئي، د طبیعت او هستي په هکله دقیق علمي بحثونه ئي، دا ټول په څرگنده توګه ښيي چي دا یوه پیغمبر ته د الله له لوري ورکړی شوی کتاب کېدی شي نه د یوه انسان د ذهن زېږنده، که هرڅومره انسان پوه وي او د ډېر اوچت نبوغ خاوند، دا ورته ممکنه نده چي داسي کتاب جوړ کړی شي.

الواقعة

قيامت به هرو مرو راځي

د الواقعة په سوري کي هم، د النجم د قسم په څېر، د قيامت د اثبات لپاره د ستورو په مواقع باندې لوړه شوې:

فَلَا أُقْسِمُ بِمَوْجِعِ النُّجُومِ * وَإِنَّهُ لَقَسَمٌ لَّوْ تَعْلَمُونَ عَظِيمٌ *
إِنَّهُ لَقُرْءَانٌ كَرِيمٌ *

نونه، د ستورو په موقعيتونو لوړه کوم او دا خو يقيناً چي ستر قسم دئ که پوه شئ، بې شکه چي دا عزتمن قرآن دی، په مکنون کتاب کي، له پاکانو پرته ئې بل څوک نشي مس کولی، د رب العالمين له لوري نازل شوی.

د الواقعة سوره له سر نه ترپايه د قيامت د ستري واقعي په اړه تفصيلي بحث کوي، لدې قسم نه مخکي د قيامت د منکړينو په

خواب کي چي ويل به ئې آيا مونږ به له هغه وروسته بيا راژوندي کېږو چي په خاورو او هډوکو بدل شو او آيا زمونږ مخکني پلرونه به هم راژوندي کېږي؟ دوی ته ويل شوي، هو؛ تاسو او ستاسو پلرونه به ټول هغي معلومي ورځي ته راغونډه کړي شئ، بيا ورته ويل شوي: تاسو خو مونږ پيدا کړي يئ، ولې بيا ژوندون رښتيا نه گڼئ؟! ورپسې د بيا ژوندون په اړه خو مهم دلايل وړاندي کوي:

- دا ستاسو د مني نطفه تاسو په يوه ژوندي مخلوق بدلوی که الله؟
- دا په ځمکي کي شيندلې او کرل شوې دانه تاسو د بوټي په څېر رازرغونوی که الله؟
- دا له ورېځو نه اوبه تاسو رانازلوی که الله؟
- که الله وغواړي چي بارانونه ونشي او په بحر کي ستاسي اوبه همداسي تروې پرېږدي، څوک به باران ووروي او څوک به دا د بحر تروې اوبه خوږې کوي؟
- تاسو چي اور بلوی، دا د سوند ونه او بوټي ئې تاسو پيدا کړي که الله؟

څوک چي دا حقايق په خپلو سترگو گوري، څنگه د بيا ژوندون خبره ورته گرانه او د نه منلو برېښي؟ څنگه هغه ذات لدې عاجز گڼي چي دا ټول ستر ستر کارونه د ده په اراده ترسره کېږي؟

لدي نه وروسته د ستورو په مواقع لوړه شوې، گورئ چي هر

ستوری ځانته بېل بېل مدار لري، پدې مدار کي په منظم طور، یوې خوا بلي خوا ته له انحراف نه پرته خوځي، له یوې شېبې وروسته مخکي کېدو پرته طلوع او غروب کوي، دا بې حساب ستوري، پدې بې انتها فضاء کي، دا ټول څوک اداره کوي؟ څوک هریو په خپل مدار کي ساتي؟ آیا د دې خور او پراخ عالم ساتونکی او اداره کوونکی ذات لدې نه عاجز گنې چې تاسو بیا راژوندي کړي؟

د قرآن په ډېرو نورو آیتونو کي هم دې ته ورته ویل شوي چې آیا د دې آسمانونو پیدا کول گران دی که ستاسو بیاژوندي کول؟ لکه چې فرمایي:

ءَأَنْتُمْ أَشْدُّ خَلْقًا أَمْ السَّمَاءُ بَنَاهَا * النازعات: ۲۷
آیا ستاسو پیدایښت گران کار دی که آسمان چې جوړئې کړ؟

لَخَلْقُ السَّمَوَاتِ وَ الْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ * غافر: ۵۷

د آسمانونو پیدایښت د خلکو تر پیدایښت نه ډېر ستر او لوی کار دی خو اکثر خلک نه پوهېږي.

لدي شرحي نه وروسته د دغه قسم او ځواب ترمنځ د ارتباط په څرنگوالي پوهېدل آسانه دي او هغه دا چې:

قرآنکریم وايي چې الله تعالی به مړي بیا راژوندي کوي، د آسمانونو دا بې شمېره ستوري چې هر یو ئې په خپل خپل مدار کي

ساتل کېږي پدې شهادت ورکوي چې دا عالم يو قدیر او ځواکمن ساتونکی او پالونکی لري، قرآن د همدغه رب العالمين له لوري رالېږل شوی، دغه قرآن چې د کومي خبري دعوی کوي د ستورو مواقع د هغه په حقانيت شهادت ورکوي، خو پدې قرآن هغه څوک پوهېدی شي او د هغه اسرارو ته ئې لاس رسي چې پاک وي، ناپاکان، چې افکار ئې گنده وي، عزائم ئې گنده وي، د زړه او دماغ سلول سلول ئې له گنده رزق روزي نه جوړ شوی وي، هغوی د قرآن په حقایقو له پوهېدو عاجز دی، له قيامت نه د دوی د انکار وجه دا نده چې کافي او قانع کوونکي دلايل ئې مخي ته ندي ایښودل شوي، قرآن کافي دلايل ندي وړاندي کړي يا پدې عالم کي خواره دلايل د منکرينو د قانع کولو لپاره کافي ندي، برعکس د دوی گندگي، گنده زړه او دماغ او گنده افکار او عزائم پدې حقيقت باندي د باور او ايمان مانع گرځي.

القلم

د قرآن او هر لیکوال د کتاب ترمنځ ژور تفاوت دا ښيي
چي دا د الله کتاب دی.

د القلم د مبارکي سورې په لومړي آيت کي په قلم او هغه څه
چي دوی ئې ليکي لوړه شوې او ورپسې پيغمبر عليه السلام ته ويل
شوي چي ته د خپل رب د پيرزويني په وجه مجنون نه يې:

وَ الْقَلَمِ وَ مَا يَسْطُرُونَ *

قسم په قلم او په هغه څه چي دوی ئې ليکي.

مَا أَنْتَ بِنِعْمَةِ رَبِّكَ بِمَجْنُونٍ *

ته د خپل رب د نعمت په وجه مجنون نه يې.

لدي د مخه چي دلته د قسم او ځواب ترمنځ ئې په ارتباط پوه

شو او دا توضیح کړو چي څنگه "قلم" او "هغه څه چي دوی ئې لیکي" پدې خبري شهادت ورکوي چي پیغمبر علیه السلام لکه څنگه چي د ده د بنمنان وایي مجنون ندي، باید څو خبرو ته پام وکړو:

- قريشو هغه وخت د پیغمبر علیه السلام په خلاف ناروا او ظالمانه تبلیغات پیل کړل چي ده قرآن ته راوبلل، لدې د مخه ئې هغه ته په ډېره درنه سترگه کتل، د ده راتلونکې او د ده په وجه ئې د ټول قوم راتلونکې ډېره روښانه گڼله، د هر چا دا طمع وه چي دی به ستر لارښود او د ولس ناجي وي، خو کله چي دی په پیغمبري مبعوث شو، په ټولني کي په خور فساد، ظلم، شرک او جهل ئې اعتراض وکړ او خلك ئې د یوه الله بندگي ته راوبلل، لده سره مخالفتونه پیل شوو او د بنمنان ئې په عداوت او عناد کي هومره مخکي ولاړل چي دی ئې په جنون او لیونتوب متهم کړ!!

- په دوهم آیت کي دغي خبري ته اشاره شوې او پیغمبر علیه السلام ته په خطاب کي ویل شوي: ستا رب تا ته خپل ستر نعمت پیرزو کړ او دا قرآن چي د الله لوی نعمت دی تا ته درکړی شو اوس د دغه نعمت په وجه ستا د بنمنان تا ته مجنون وایي، دا خو نه بنائي چي قرآن ته د بلني او دعوت په خاطر تا ته مجنون وویلي شي.

د دغو خبرو له توضیح نه وروسته د قسم او ځواب ترمنځ ئې د ارتباط په اړه باید ووايو:

هر قلم چي د قلم له پیدایښت نه تر نن پوري څه لیکلي، تاسو

اي قريشو چي څه ليکي، دا ټول له هغه قرآن سره مقايسه کړئ چي محمد عليه السلام راوړي، بيا د دې کتاب او د راوړونکي په هکله ئې قضاوت وکړئ او وگورئ چي تاسو لدې سره په مخالفت کي څومره ستره جفا او ظلم کوئ، مخصوصاً چي د همدغه عظيم الشان قرآن په وجه "چي د هيڅ قلم او د هيچا ليکنه ورسره برابري نشي کولی" تاسو ده ته مجنون وایاست، څومره ظالمانه قضاوت!! څومره په حق تلفي او حق دښمني ولاړ قضاوت!!

له بعثت نه مخکي هيچا د پيغمبر عليه السلام په خلاف تبليغات نه کول، هرچا ستايو، هغه ئې امين، صادق او پوه انسان گڼلو، د ده په لوړ شخصيت ئې اعتراف کولو، هرچا لده نه او د ده مستقبل ته ډېر توقعات لرل، خو له بعثت نه وروسته کله چي الله پرده فضل وکړ او د قرآن په څېر ستر نعمت ئې ورکړ او ده قرآن د خلکو مخي ته کيښود او هغه ته ئې راوبلل، نو د خلکو له کيښي، دښمني او عداوت سره مخامخ شو، هغو کسانو چي لدې د مخه ئې د ده ستايني کولی اوس ده ته مجنون وايي!! الله تعالي پدې آيتونو سره له يوې خوا ده ته اطمئنان ورکوي چي پرتا باندي د قرآن نزول او تا ته چي د الله له لوري کومه دنده درکړي شوې دا خو د الله لوی فضل دی، پرتا هم او ستا پر قوم هم، د دوی تبليغاتو ته له اعتناء پرته خپل مأموريت ترسره کړه، له بلي خوا د ده مخالفينو قريشو ته وايي چي د پيغمبر عليه السلام دعوت، د روښانه راتلونکي په اړه د ده اميدونه، د خپلي مبارزې د حتمي بري په هکله د ده ډاډ، هسي احساسات او جذبات او له ليونتوبه ډک توقعات ئې مه گڼي او له

مخالفت او دښمني ئې لاس واخلي. کوم څه چې تاسو د ده په خلاف دښمني ته هڅوي هغه په حقيقت کې د الله يو ستر نعمت دی، د ده لپاره هم او ستاسو لپاره هم، عجيبه ده چې دغه قرآن، دا د الله ستر نعمت، دا چې هيڅ قلم په لاس ليکوال ئې سيالي نشي کولی، ستاسو د مخالفت سبب شوی!!

د دې قسم په اړه مزيد تفصيلي او دقيق بحث د القلم د سوري په تفسير کې وگورئ.

الحاقه

د پيغبر لور شخصيت د ده د صداقت نښه ده

د الحاقه سوري په ۳۸ او ۳۹ آيتونو کي په "ما تبصرون: څه چي ويني ئي" او "ما لاتبصرون: څه چي نه ئي ويني" لورې شوې او ورپسې ويل شوي:

إِنَّهُ لَقَوْلُ رَسُولٍ كَرِيمٍ *
بي شکه چي دا حتماً د مخور رسول وينا ده.

مخکي لدې چي د قسمونو او ځواب ترمنځ ارتباط تشرېح شي بايد څو خبري توضيح کړو:

• په "مَا لَا تُبْصِرُونَ": څه چي نه ئي ويني" باندي قسم، يو له

هغو دوو قسمونو څخه دئ چې په نامرئي شيانو لوړه شوې، دلته په نه ليدل شوو او د القيمة په سوره كي د قيامت په ورځ او دا د قرآن د عمومي قاعدې خلاف برېښي، خو دا بايد وگورو چې آيا پدې دوو مواردو كي واقعاً عمومي قاعده نه ده مراعات شوي او كه نه، دا هم د عمومي قاعدې مطابق ده خو په سطحي نظر بېل برېښي؟

• دا هم بايد وگورو چې آيا له "ما تبصرون" او "ما لاتبصرن" نه ټول شيان په عام طور له كومي استثناء پرته مراد دي، كه نه د كلام مخكنۍ يا وروستنۍ برخه ئې محدودوي او په خاصو شيانو كي ئې راخلاصه كوي؟

• له قسمونو نه ورسته آيتونه پدې مطلب تاكيد كوي چې دا د يوه مخور پيغمبر وينا ده، نه د شاعر وينا ده او نه د كاهن، د رب العالمين له لوري رالېږل شوی قول دی:

إِنَّهُ لَقَوْلُ رَسُولٍ كَرِيمٍ * وَ مَا هُوَ بِقَوْلِ شَاعِرٍ قَلِيلًا مَّا تُوْمِنُونَ * وَ لَا بِقَوْلِ كَاهِنٍ قَلِيلًا مَّا تَذْكُرُونَ * تَنْزِيلٌ مِّن رَّبِّ الْعَالَمِينَ *

بي شكه چې دا حتماً د مخور رسول وينا ده او د شاعر وينا نده، ستاسو باور كول لږ دي او نه هم د كاهن وينا ده، ستاسو پند اخيستل لږ دي، د رب العالمين له لوري رالېږل شوی دی.

او ورپسې وايي: كه ده له خپلي خوا څه ويلي وي او هغه ئې الله ته منسوب كړي وي، نو الله حتماً داسي كار جدي نيولو او حتماً ئې هغه ته سخته سزا وركوله، لدې نه په څرگنده معلومېږي چې

قسمونه هم د پيغمبر عليه السلام په اړه دي او له "ما تبصرون" او "ما لاتبصرن" نه هم د ده د شخصيت څرگندي او ناڅرگندي برخي مراد دي.

- دا صحيح نه ده چي د يوې عامي خبري نطق، د هغې نه مخکي او وروسته کلام ته له پام نه پرته، هر څه ته عام وگڼو.
- دا هم يوه اشتباه ده چي د يوه کلام يوه برخه د ورته برخو او د عمومي قاعدې خلاف تعبير کړو. پداسي حال کي چي د قرآن په ټولو قسمونو کي په ډېرو څرگندو او واضح شيانو لوړه شوې دا صحيح نده چي يو دوه قسمونه دي داسي تعبير شي چي لدې عمومي قاعدې سره تصادم کوي.

- د دې مطالبو په پام کي نيولو سره د قسمونو او ځواب ترمنځ ئې ارتباط ډېر په آساني درک کولی شو او هغه دا چي: دلته قريشو او د قرآن ټولو مخاطبينو ته ويل شوي چي د پيغمبر عليه السلام د ژوند هغو برخو ته پام وکړي چي تاسو ته څرگندي دي، دا د خپلو شاعرانو او کاهنانو له شخصيت سره مقايسه کړي، د دوی ترمنځ دا ژور او ستر تفاوت به حتماً تاسو په دې قانع کړي چي دی نه شاعر دی نه کاهن، بلکه د الله مخور استاخی دی او وينا ئې د الله تعالی قول. ستاسو شاعران خو د مفسدو او ظالمو حاکمانو خدمت کي دي، د څو پيسو لپاره د دوی مدح او ستاينه کوي، د هغه چا هجو کوي چي څه ورنکړي او يا د دوی په هجوي سره له بل نه څه ترلاسه کړي. ستاسو کاهنان خو هغه دي چي هر يوه، دلته او هلته، په بازار او کوڅه کي، دکانونه پرانستې، خلک غولوي، په فال، کوډو او

تعويذونه سره له خلکو شکراني ترلاسه کوي، خو پيغمبر هغه څوک دئ چې تاسو په خپله د ده په صداقت، عدالت، امانت او زړې سوي شهادت ورکوي، د ظلم او تبېري مخالف، د مظلومانو ملگري، د ظالمانو دښمن، د برابري او عدالت داعي، هغه چې فساد، تبېري، خدعه او دروغ حرام گڼي، نه يوازې دا چې په خپلي مبارزې له خلکو د څه اجر او بدلې طمع نه لري بلکه قرباني ورکوي، له خطرونو سره ډغري وهي او ستونزې گالي، هغه خو خلکو ته وايي: "اتبعوا من لايسئلكم اجراً و هم مهتدون" په هغه چا پسې اقتداء وکړئ چې په سمه لار روان دئ، قول او عمل ئې سم دئ او له تاسو نه د څه ښکولو هڅه نه کوي، لږ د پيغمبر عليه السلام د ژوند هغه برخې هم وڅېړئ چې ستاسو له سترگو پټې دي او يوازې نږدې ملگري او د کورنۍ غړي ئې پرې پوهېږي، دا برخې د خپلو مشرانو، شاعرانو او کاهنانو د شخصي ژوند له پټو برخو سره مقايسه کړي، له ژور تفاوت نه به په خپله پوه شي چې دى د الله مخور استاخي دئ او وينا ئې د الله کلام، آيا د ده په قول، عمل او اخلاق کي يوه داسې بېلگه په گوته کولى شي چې د ده د لوړ شخصيت او د رسالت د ادعا منافي وي؟ لومړي کس چې پر ده ايمان راوړي او د ده وينا د الله له لوري وحي گڼي، د ده هغه درنه ميرمن ده چې د ده له ټولو پټو اسرارو خبره او له هره اړخه ئې ښه پېژني، هغه ښځه چې تاسو د قریشو ترټولو صالح، نيکه، عقلمنه او پوه ښځه گڼله!!

المعارج

بيا ژوندون يو حقيقت دی

د المعارج د مبارکي سورې په ۴۰ آيت کي په "مشارق" او "مغارب" لوړه شوې او ورپسې ويل شوي: مونږ پدې قادر يو چي دوی تر اوسني حالت نه په ښه ښه واړوو او تر دې په غوره کيفيت کي ئې بياراپيدا کړو او مونږ وروسته پاتې کېدونکي نه يو.

فَلَا أُقْسِمُ بِرَبِّ الْمَشَارِقِ وَالْمَغَارِبِ إِنَّا لَقَدِرُونَ * عَلَى أَنْ
نُبَدِّلَ خَيْرًا مِنْهُمْ وَمَا نَحْنُ بِمَسْبُوقِينَ *

المعارج: ۴۰-۴۱

نونه، د ختيځو او لوېديځو په رب مې قسم چي مونږ قادر يو، پدې چي دوی تر اوسني حالت نه په ښه ښه واړوو (تر دې ئې په غوره

کيفيت کي بيارا پيدا کړو) او مونږ وروسته پاتې کېدونکي نه يو.

دلته هم د قرآن د عمومي قاعدې مطابق په يوه څرگند حقيقت لوړه شوې او د دې ادعا لپاره د شاهد په حيث وړاندي شوی چې الله د انسان په بياراژوندي کولو قادر دی او هيڅ څه ئې په هيڅ کار کي نشي ناتوانه کولی. د مشارق او مغارب په پالونکي، په هغه ذات چې د ده په اراده دا ستوري او لمر سپوږمۍ، راخېژي او لوېږي. راشئ وگورو چې مشارق او مغارب څنگه پدې خبري شهادت ورکوي. چې الله تعالی د انسان په بيا راژوندي کولو قادر دی؟

يو ځل مشرق او مغرب ته توجه وکړئ، د لمر او ستورو ختو او لوېدو ته لږ په غور سره پام وکړئ، پدې غور وکړئ چې دا لمر څنگه هره ورځ له خاص ځای نه طلوع کوي او په خاص ځای کي پرېوځي، هر ستوری همداسي ځانته معين ختيځ او لوېديځ لري، ځای او وخت ئې ټاکل شوی، په خپل خاص وخت او په خپل خاص ځای کي ئې ختل او پرېوتل دي، مگر هغه ذات چې دا پراخ او ستر عالم له خپلو ټولو سماوي اجرامو سره اداره کوي، هره ورځ لمر او ستوري له خپل خاص ځای نه، له هيڅ تغيير او تاخير نه پرته، راپورته کوي او پرې باسي، آیا دا ستر او ځواکمن ذات لدې عاجز گنئ چې انسان له مرگ نه وروسته بيا راژوندي کړي؟! زما دي پدې ذات قسم وي چې هغه نه يوازي پدې کار قادر دی بلکه کولی شي تاسو پداسي نوې بني کي راپيدا کړي چې تراوسني حالت نه مو ډېر ډېر غوره وي، هغه نه يوازي لدې کار نه عاجز ندی بلکه د هيڅ کار

په وړاندي بې وسه او مغلوبېدونکې ندی.

همدا راز د لمر طلوع او غروب د ژوندون له اساسي عواملو څخه دی، که دا د لمر راختل او پرېوتل نه وی نو د ځمکې په سر به یو ژوندي موجود هم نه وو راپیدا شوی، ټول ژوندي موجودات د خپل پیدایښت او د خپل ژوند د دوام لپاره هغې تودوڅي او رڼا ته اړ دي چي لمر ئې ځمکې ته ورکوي، که دا نه وی او پدې سره د ځمکې هوا داسي معتدله نه ساتل کېدی چي ژوندون ورته ضرورت لري، نو د ځمکې پر سر به هیڅ ژوی نه وو راپیدا شوی. که دا مطلب په پام کي ولرو نو پدې خبري پوهېدل آسانه دي چي په مشارق او مغارب باندي د بیا ژوندون لپاره ولې استناد شوی.

د دې قسمونو د مزید شرحي لپاره د المعارج سورې تفسیر ته رجوع وکړئ.

دا مطلب هم د پام وړ دی چي پدې آیتونو کي د "مشارق" او "مغارب" صیغې کارول شوې چي د مشرق او مغرب زیاتوالي افاده کوي او لدې نه معلومېږي چي قرآن کریم د خپلو مطالبو په بیان کي څومره دقیق دی او د څومره دقیقو او ظریفو نقاطو خیال ساتي. پدې پوهېږو چي د لمر طلوع او غروب هره ورځ له بلي نه فرق کوي، نن له یوه ځای نه او سبا له بل ځایه، د کال د ورځو په شمېر مشارق او مغارب لري، د همدې لپاره قرآن کریم د مشارق او مغارب صیغې کارولې، همدا راز لمر په یوه کال کي دوه مشرقه او دوه مغربه په

دوبي او ژمي کي لري، يو د دوبي ترټولو اوږدي ورځ کي او بل ئې د
ژمي ترټولو لنډي ورځ کي، د همدې لپاره قرآن په بل ځای کي د
مشرقي او مغربي الفاظ کارولي چي دوه مشرق او دوه مغرب
افاده کوي.

القیامة

د انسان ملامتونکی نفس د قیامت لپاره دلیل دی

د القیمة په مبارکي سوري کي په "بَوْمُ الْقِيَمَةِ" او "النَّفْسِ
الْوَامَةِ" لوړه شوې، خو د قسمونو نه وروسته په ټولي سوري کي
داسي څه نه مومو چي د قسمونو ځواب وي. د قرآن په ټولو نورو
سورتونو کي معمول دا ده چي لومړی په څرگند او منل شوي شي
لوړه کېږي بيا د قسم ځواب د يوې داسي مسلمې او انکار نه
منونکې دعوی په څېر ذکر کېږي چي همدا قسمونه ئې په حقانيت
شهادت ورکوي، د دې عامي قاعدې مطابق بايد لومړي په "نفس
لوامه" لوړه شوې وي او بيا د قیامت راتگ د دې قسم د ځواب په
حيث ورپسې راغلی وي، خو دلته "يوم القیمة" د داسي يوه حقيقت
په حيث ذکر شوی چي د قرآن هر مخاطب بايد د هغه په اړه شک او

ترديد ونلري او د مسلم او قطعي حقيقت په حيث ئې ومني او بيا د قيامت د اثبات لپاره په "نفس لوامة" استناد شوی. دا چي ولې دلته د نورو سورتونو په څېر د قسم ځواب په څرگند طور ندي ذکر شوی او ولې د قرآن د عمومي قاعدې مغاير پداسي څه لوړه شوې چي څرگند ندي، پدې پوهېدل لږ دقت غواړي. په لږ دقت سره پدې خبري پوهېدی شو چي د قسمونو ځواب په خپله په قسمونو کي نغښتي دی او هغه داسي: د انسان په وجود کي د وجدان په نامه د داسي يوې ملکي شاهد يو چي د هر بد عمل او گناه په مقابل کي انسان ملامتوي، د ده بد عمل غندي، دا استعداد کسبي ندي بلکه د ده په فطرت او خټه کي ايښودل شوی، په هر ښه او بد، صالح او طالح انسان کي شته، دا وجداني محاکمه په هر چا کي تل فعاله وي، نه يوازي د هر عمل په اړه قضاوت کوي بلکه د مجازات پرېکړه هم کوي، مگر نه گوري چي انسان کله د يوه غلط کار نه وروسته خپل مخ په خپيره وهي، کله ئې وجدان دې ته اړ کړي چي محکمي ته رجوع وکړي او په خپل داسي جرم اعتراف وکړي چي لده پرته هيڅوک پرې خبر نه وي، کله بيا د وجدان له عذاب نه د نجات لپاره ځان وژني ته پناه وړي، وجدان ئې د دې فيصله کوي چي دی د مرگ وړ دی، په خپله ځانته همدا سزا ورکوي. په انسان کي دا "ملا متونکی نفس" د قيامت د اثبات لپاره قوي دليل دی، دا ځکه چي په انسان کي د قضاوت او محاسبې دا صفت پدې شهادت ورکوي چي د انسان خالق او پيدا کوونکی به هم خامخا پدې صفت متصف وي، د "مخلوق" او "مصنوع" هر کمال او نیک صفت، په

"خالق" او "صانع" کي د همدې صفت په شته والي شهادت ورکوي، ممکنه نده چي په مصنوع کي دي داسي کوم غوره صفت وي چي د ده په صانع کي دي همدا صفت په اتم او اکمل طور نه وي. نو هغه ذات چي انسان ئې پيدا کړې او په ده کي ئې "ملا متوونکی نفس" ايښي او د وجدان ملکه ئې ورکړې او هغه ئې داسي جوړ کړې چي د هر بد عمل او هري گناه په اړه قضاوت کوي، حتي خپل ځان ملامتوي او مناسبه سزا ورکوي، دا ذات به حتماً پدې صفت متصف وي، حتماً د انسان د کړو وړو په هکله قضاوت کوي، ستا وجداني محاکمه پدې خبري شهادت ورکوي چي د قيامت ورځ به هرو مرو راځي او هغه ذات به ستا د عملونو په اړه قضاوت کوي چي ستا وجدان او ملا متوونکی نفس د ده وديعه او پيرزوينه ده. که انسان د هري پېښي او صحنې په اړوند خامخا قضاوت کوي، يوی ته په بلې ترجيح ورکوی، يوه تائيدوی، بله ترديدوی، دوه کسان د دوو بېلا بېلو کړو وړو په حال کي گوری، يوه ته ښه او بل ته بد وايی، دوه کسان د جگړې په حالت کي گوری، يو ظالم او بل مظلوم، د يوه په نسبت په خپل زړه کي ترحم او زړه سوي احساسوی، غواړی د هغه مرسته وکړی، د بل په نسبت په خپل زړه کي کرکه محسوسوی، غواړی د هغه مخنيوی وکړی، که ئې له وسه پوره وه حتماً د مظلوم مرستی ته راوړاندی کېږی او د ظالم مقابله کوی، ظالم ته د خپل ظلم جزا ورکوی. وواياست: په انسان کي دا د قضاوت استعداد چا ايښی، دا د مکافات او مجازات تصور چا ورکړی، دا د ښه او بد د تفکيک او تميز فهم يی له کومه کړی؟ ته

څنگه دا منی چي په انسان کي دي دا صفت وي او د ده پیدا کوونکی ذات دي پدی صفت متصف نه وي؟ د عقل تقاضا خو دا ده چي د انسان پیدا کوونکی او خالق باید په اتم او اکمل صورت کي د "قضاوت" او مکافات او مجازات په صفت متصف وی، هغه به حتماً د قیامت ورځ راولي ترڅو دا قضاوت ترسره کړي.

د دغي شرحي په پام کي نیولو سره د دې قسمونو مطلب او په خپلو منځونو کي تر او بڼه څرگند پړي او دا معلومېږي چي دلته هم د نورو قسمونو په څېر د قرآن عمومي قاعده مراعات شوي. دلته د قرآن مخاطب ته داسي ویل شوي چي: نه، قیامت یو مسلم حقیقت دی، حتماً به راځي، له قیامت نه ستا انکار خوشي بې بنسټه انکار دی، ستا "نفس لوامة" پدې شهادت ورکوي چي د قیامت او محاکمي او محاسبی ورځ به حتماً راځي.

وروسته په همدې سلسله کي فرمایي: آیا انسان دا گمان کوي چي د ده وراسته هډوکي او په خاورو بدل شوي اندامونه د بیا راغونډولو ندي او الله به بیا د ده جثه جوړه نکړي او هغه ته به سا ورنکړي!! پداسي حال کي چي الله نه یوازي د ده په بیا راژوندی کولو قادر دی بلکه پدې هم قادر دی چي د ده د گوتو د سرونو گاري په خپل مخکني شکل کي بیا جوړي کړي. د قیامت په اړه د انسان د انکار وجه دا نده چي هغه ته کافي او قانع کوونکي دلایل په لاس ندي ورغلي او یا لدې حقیقت نه د ده انکار د جهل او ناپوهي په وجه ده، داسي نده، برعکس د گناه اراده او په راتلونکې کي د

فجور او بدکاري عزم ئې دې ته هڅوي چې له قیامت نه عمداً انکار وکړي. په قیامت باور خو د ده د وجود په خټه کې ایښودل شوی، د ده وجدان د قیامت او حساب کتاب یوه څرگنده بېلگه ده، د ده مشکل لدې نه راولاړ شوی چې "هوی او هوس" ئې دې ته اړ کوي چې د خپل "وجدان" او "عقل" پرېکړه تکذیب کړي، د ده قضاوتونه له هوس نه راخوټېږي، تل د خپل وجدان د حکم او غوښتنې خلاف گناه ته ملا تړي. که دی د خپل هوس فرمان ته غاړه کښینېږدي او د گناه د ارتکاب اراده او عزم پرېږدي نو د ده او قیامت ترمنځ به ټول حجابونه له منځه ولاړ شي او په خپل نفس کې به د هغه لپاره شواهد ومومي.

لَا أَقْسِمُ بِيَوْمِ الْقِيَمَةِ * وَلَا أَقْسِمُ بِالنَّفْسِ اللَّوَّامَةِ * أَيَحْسَبُ
الْإِنْسَانُ أَنْ نَجْمَعَ عِظَامَهُ * بَلَى قَدَرِينَا عَلَى أَنْ نُسَوِّيَ
بَنَانَهُ * بَلْ يُرِيدُ الْإِنْسَانُ لِيَفْجُرَ أَمَامَهُ * يَسْأَلُ أَيَّانَ يَوْمُ
الْقِيَمَةِ *

نه، زما دې قسم وي د قیامت په ورځې او نه، زما دې قسم وي په ملامتونکي نفس، آیا انسان داسې انگېري چې هډوکي به ئې بیا راغونډ نکړو، هوکې، پدې برلاسي یو چې د گوتو سرونه ئې بیا جوړ کړو، بلکې انسان غواړي په خپلي راتلونکې کې فجور وکړي، نو پوښتي: د قیامت ورځ به کله وي؟!

په "لَا أَقْسِمُ" کې د "لا" په اړه د مفسرینو ترمنځ اختلاف شته، صحیح رایه دا ده چې په "لا" سره د مخاطب رایه او نظر رد شوی، بیا

مکث دی او بیا لوړه شوې، د دې تفصیل د همدې رسالې د البلد د
قسمونو په شرح کې وگوري.

المرسلات

دا بادونه شهادت ورکوي چي د قيامت وعده رښتونې ده

د المرسلات په مبارکي سورې کي هم د يوه شي په پنځو حالتونو لوړه شوې او ورپسې ويل شوي: هغه څه حتماً واقع کېدونکي دي چي وعده ئې درکول کېږي.

وَالْمُرْسَلَاتُ عُرْفًا * فَالْعَصْفَتِ عَصْفًا * وَالنَّشْرَاتِ نَشْرًا *
فَالْفَرَقَتِ فَرَقًا * فَالْمُلْقِيَتِ ذِكْرًا * عَذْرًا أَوْ نُذْرًا *

قسم پدغو لېږل شوو په پيژانده طريقه، بيا قسم پدې شيندونکو د شيندلو په حالت کي، قسم پدغه خورونکو د خورولو په حالت کي، بيا قسم په فرق کوونکو د بېلولو په حالت کي، بيا د ذکر پدغو القا کوونکو، د عذراو يا د خبرداري لپاره.

د کومي خبري د اثبات لپاره چي دا قسمونه شوي، دا ده:

إِنَّمَا تُوعَدُونَ لَوَاقِعٌ*

بي شکه چي له تاسو سره ژمنه حتماً ترسره کېدونکي ده.

وروستي آيتونه دا "محتومه وعده" په پوره وضاحت سره معرفي کوي او وايي چي لدې وعدي نه مراد د قيامت او بياراژوندي کولو وعده ده. خو بايد وگورو چي دلته په څه څه لوړه شوې او ارتباط ئې د قسمونو له ځواب سره څنگه دي او دا قسمونه څنگه پدې خبري دلالت کوي چي د بياراژوندي وعده رښتونې وعده ده او حتماً به تحقق مومي. پدې اړه څو خبرو ته توجه وکړي:

0 د مفسرينو ترمنځ پدې اړه ژور اختلاف گورو چي دلته په څه څه لوړه شوې، ځيني ئې "بادونه" گڼي، ځيني ئې د ملائکو هغه بېل بېل ټولگي گڼي چي په بېلو بېلو امورو موظف شوي، ځيني لومړي څلور قسمونه په بادونو او پنځم ئې په ملائکو حمل کوي. دا د رأيي اختلاف ښيي چي د دغو آيتونو په اړه مربوط روايات په خپلو کي متعارض دي او داسي واحده رايه چي په صحيح حديث او د صحابه وو په متفق عليه نظر باندې مستند وي، نشته.

0 د قرآن د عمومي قاعدې له مخي دا بايد داسي څرگند شي وي چي د قرآن هر مخاطب ته واضح وي او پر هغه باندې په استناد سره دا خبره ثابته کړي شي چي د بياراژوندي وعده رښتونې وعده ده.

0 د قرآن په گڼ شمېر آيتونو کي بادونه د "عاصف" په صيغه ياد

شوي او د ملائکو لپاره په هېڅ ځای کې دا صیغه نده کارول شوې.

0 د قرآن په ډېرو آیتونو کې د بادونو د لېږلو لپاره د "ارسال" صیغه راغلې.

0 د قرآن په ډېرو آیتونو کې ویل شوي چې الله تعالی بادونه رالېږي، په سر کې ورو ورو او نرم نرم خوځي، داسې چې تاسو ترې خوند اخلي، بیا تند او تېز شي، په سیلۍ او طوفان بدل شي، ورپېڅي په سر واخلي، د آسمان په غېږ کې ئې خوري وري کړې، د مړو ټاټوبو په لوري ئې وخوځوي، چیرته باران، چیرته واوره او چیرته ژلۍ ووروي، چیرته نباتات رازرغونه کړي او چیرته د سیلابونو باعث شي او په خلکو کې ویره او خوف راولاړ کړي.

0 که وغواړو چې د دې آیتونو تفسیر په خپله په قرآن کې ولټوو او له تفسیر بالرای نه ډډه وکړو نو له بادونو نه پرته په بل څه ئې نشو تطبیقولی، دا ځکه چې قرآن یوازي بادونه پدې صفاتو یاد کړي نه بل څه.

0 دا آیتونو د "فاء" توري له یوه بل سره تړلي او دا ښیي چې دلته د یوه شي څو حالتونو ته اشاره شوې نه بېلو بېلو شيانو ته.

0 لکه چې په مخکنیو قسمونو کې تاسو ولیدو چې قسمونه د تعظیم لپاره نه بلکه د استشهاد لپاره راغلي، دلته هم په "بادونو" باندې استناد سره د قیامت منکرانو ته دا خبره شوې چې بیا ژوندون داسې دی لکه هره ورځ چې تاسو گورئ د یوه باد په لگېدو سره د ژوندون بهیر پیل شي، بادونه د ژوند پیغام له ځان سره راوړي، په هغو ورپېڅو سره چې پر خپلو اوږو ئې وږي او په هغه باران سره چې

لدغو وريځو ئې راوړوي، د مړي ځمکي د ژوندۍ کېدو باعث شي،
 د ځمکي تر کلک قشر لاندې د ژوندون بڅرکي وڅوځوي او په هغه
 کې سا پوکي او سپيره ډاگ په زرغونه چمن بدل کړي. نو ته چې هره
 ورځ د مړو د بياژوندي کېدو شاهد يې څنگه مجدد ژوندون محال
 گڼي او له هغه انکار کوي؟! تا چې په وار وار تندي او تېزي سيلۍ
 ليدلې چې په طوفانونو منتج شي او هرڅه گډ وډ کړي، څنگه گمان
 کوې چې ستا نړۍ به د تل لپاره همداسې آرامه او آباډه وي او
 هيڅکله به له داسې کوم ستر طوفان سره نه مخامخ کېږي چې هرڅه
 ئې وځپي او نظم ئې متلاشي کړي؟!

په څو دلايلو د هغو کسانو رايه ضعيفه ده چې وايي دلته په
 ملائکو لوړه شوې.

0 لومړي دا چې د دې رايې لپاره نه له قرآن نه کوم دليل وړاندې
 کولی شي او نه انساني عقل ته د منلو وړ دليل.

0 د قيامت د منکرانو د اقناع لپاره په ملائکو استشهاد او
 استناد نشو کولی، هغوی ملائکي نه مني، په يوه متنازع فيهِ شي
 باندې بل متنازع فيهِ شي نشو ثابتولی او دا کار نه معقول دی او نه
 د مخاطب د قانع کولو لار.

0 په قرآن کې معمولاً د معاد، مجدد بعثت، مکافات او مجازات
 او دې ته ورته قضایاوو د اثبات لپاره په هغو شيانو استشهاد شوی
 چې هر مخاطب ته د منلو وړ وي، لکه شپه، ورځ، لمر، سپوږمۍ،
 ستوري، ځمکه او آسمان، تل د غیبی امورو د اثبات لپاره په

مشهود او محسوس شيانو استناد شوی، نباید دا عمومي قاعده دلته په استثنائي طور له پامه وغورځوو او داسي رايه قائمه کړو چي له عمومي قاعدې سره اړخ نه لگوي.

0 په عربي کي په "الف" او "تاء" سره يا حقيقي مؤنث جمع کېږي او يا د غيرذوي العقولو صفت. پرنستې مؤنث ندي او پدې پوري متعلق صفات په "الف او تاء" نشو جمع کولی، مرسلات او عاصفات او ... د دوی جمع نشو گڼلي، په قرآن کي د ملائکو لپاره اکثراً د جمع مذکر صيغه کارول شوې. د دې مطلب شرح د النازعات د سوريې په تفسير کي وگورئ.

0 که دا ملائکي وگڼو نو بايد په ټولو هغو مواردو کي چي دې ته ورته صيغې راغلې لکه: العاديات، الموريات، المغيرات، النازعات، الناشطات، السابحات، السابقات، المدبرات، الذاريات، الحاملات، الجاريات او ډېر نور موارد، دا ټول بايد ملائکي وگڼو، حال دا چي دا کار له يوې خوا ناسم دی، له بلې خوا غيرقابل قبول او غير قابل تطبيق او له بلې خوا د داسي تکرار موجب چي د قرآن له اوچت بلاغت سره اړخ نه لگوي.

0 د قرآن په هيڅ آيت کي پرنستې د "عاصف" په صفت ندي ستايل شوي، برعکس دا صفت د بادونو لپاره راغلی.

0 د آيتونو ترمنځ تنسيق او د "فاء" په توري سره د دوی ترمنځ ارتباط دا ښيي چي ټول د "عاصفات" په شان دي او د بادونو بېل بېل حالت په گوته کوي.

0 دغو مطالبو ته په پام سره په کامل ډاډ او اطمینان ويلي شو

چي:

0 له "المرسلات عرفاً" څخه هغه بادونه مراد دي چي په معروف، معمول او عادي طور خوځي، نرم نرم او ورو ورو.

0 له "العاصفات عصفاً" څخه تند او تېز بادونه چي د طوفانونو باعث کېږي.

0 له "الناشرات نشرأ" نه هغه بادونه چي ورپځي په فضا کي منتشر کوي او له يوې سيمي ئې بلي ته انتقالوي.

0 د "الفارقات فرقاً" معنی يا دا ده چي دا بادونه ورپځي په سترو سترو کتلو او کنډکونو کي متفرق کړي او په مختلفو لوريو ئې وخوځوي او يا دا چي دا بادونه د فرق کولو او تمیيز استعداد لري، د ښه او بد، مستحق او غيرمستحق ترمنځ فرق کولی شي، پدې پوهېږي چي څومره چيرته انتقال کړي، چيرته څومره باران ووروي، د کومي سيمي او سېدونکي د کومي معاملې مستحق دي، د نرم او ورو ورو خوندور باران مستحق دئ که د غضبناک سيل او طوفان!! خو دا دوهمه توجیه پدې خاطر ارجح ده چي لومړئ مفهوم په مخکني آيت کي راغلی، نبايد له "الفارقات فرقاً" نه همغه د "الناشرات نشرأ" معنی واخلو، قرآن د بې ځايه تکرار له عيب نه منزه ده.

0 له "الملقيات ذکراً عذراً او نذراً" څخه هم بادونه مراد دي چي د ذکر او پند باعث دي، انسان ته الله وريادوي، کله داسي چي گوري الله تعالي د ده عذر او توبه قبوله کړي، د باد په نرمي وږمي سره ئې ده ته د باران زېري ورکړي او کله لدې اړخه چي ويرونکی طوفان په

ده کي له الله نه ویره راولاړوي او د داسي هیبتناکو او ویرونکو پېښو خبر ورکوي چي له شر نه ئې د ځان ژغورني لپاره له الله پرته د نجات بله مرجع او پناه ځي نه گوري.

0 د "انما توعدون لواقع" معنی او ارتباط ئې له مخکنيو قسمونو سره دا چي: د بادونو دغه بېلابېل حالات پدې شهادت ورکوي چي د قيامت محتومه وعده هرومرو تحقق مومي او مړي به بياراژوندي کېږي، هغه ذات چي بادونه رالېږي، د ژوندون زېري په لاس، د مړو د بياراژوندي کولو وسيله، دا ذات بې شکه چي د مړو په بياراژوندي کولو قادر دئ او هغه ذات چي په بادونو سره ستر ستر ویروونکي طوفانونه او لوی لوی وړانونکي سيلابونه راولاړوي بې شکه چي پدې هم قادر دئ چي دا دنيا ورانه کړي او په ځای ئې د بلي نوي دنيا بنسټ کېږدي.

النازعات

وريخي او بياژوندون

د النازعات د مبارکي سوري قسمونه دا دي:

وَ النَّزْعَتِ غَرْقًا *

قسم دئ په ډوب شوو راشکېدونکو.

وَ النَّشْطَتِ نَشْطًا *

قسم په خوشي شوو خوځېدونکو.

وَ السَّبْحَتِ سُبْحًا *

قسم دئ په لامبو لامبو وهونکو.

فَالسَّبِقَتِ سُبْقًا *

بيا قسم دئ په عجيبه مخکي تلو مخکي کېدونکو.

فَالْمُدَبِّرَاتُ أَمْرًا *

بيا په هغه د ستر کار تدبيرونکو.

د دغو قسمونو ځواب په ۱۳ او ۱۴ آيت کي داسي راغلي:

فَإِنَّمَا هِيَ زَجْرَةٌ وَاحِدَةٌ *

نو دا به له يوې تندي چيغې پرته بل څه نه وي!

فَإِذَا هُمْ بِالسَّاهِرَةِ *

ناڅاپه به بيا دوي وي په همغه خور ميدان کي.

د دغو قسمونو په اړه لاندې مطالبو ته توجه ولري:

0 "النازعات" د نازعة جمع ده چي که ريشه ئې "نزع" وي نو معنی ئې ايستونکي ده او که "نزوع" ئې ريشه وي نو معنی ئې وتونکي کېږي. دلته ئې دوهمه معنا اخيستل پدې خاطر غوره دئ چي پدې سره دا قسم له نورو سره ورته کېږي.

0 د بيان له وضعي نه معلومېږي چي دلته د يوه خاص شي په مختلفو حالتونو لوړه شوې، د "فاء" په توري سره د ټولو آيتونو ربط او په پای کي دا خبره چي "ټول يو کار ترسره کوي" همدا مطلب افاده کوي. يعني دا شي لومړئ "نازع"، بيا "ناشط" وروسته "سابح" او "سابق" او په پای کي د يوه ستر کار، نه مختلفو کارونو، ترسره

کونکي: مدبر الامر" شي. "فالمديرات امرا" همدا مطلب په گوته کوي.

0 پدې قسمونو کي ذکر شوي شيان بايد د لمر، سپوږمۍ، آسمان، شپه او ورځ او دې ته ورته نورو هغو شيانو په خبر وي چي د قرآن په نورو آيتونو کي پرې لوړه شوې او د خپلي ادعا د اثبات لپاره ئې د شاهد په حيث وړاندي کړي او دا شيان بايد د قرآن هر مخاطب ته قابل درک وي.

0 بايد هر مخاطب پدې قانع کړي شي چي له مرگ نه وروسته ژوندون حق دی.

0 دا بايد داسي شي وي چي له اوبو نه د يوه غريق د راوتو په خبر راوځي. "النَّزَعَتِ غَرْقًا" همدا مطلب افاده کوي.

0 بايد په لومړي سر کي د يوه راوتونکي غريق په خبر وي، بيا په نشاط سره پورته تلونکي، بيا د لامبو وهونکي په خبر خوځېدونکي، بيا له يوه بل نه مخکي کېدونکي او په پای کي د يوه ستر کار ترسره کوونکي.

0 که قرآن ته رجوع وکړو او وگورو چي آيا قرآن پدغو صفاتو کوم څه معرفي کړي که نه، نو گڼ شمېر آيتونه به مخي ته راشي چي په هغوی کي ورېځي په همدې صفاتو يادي شوې. پکار خو دا ده چي خپله د قرآن تفسير کافي وگڼو او لدې نه ډډه وکړو چي د خپلي خوښي او رأيي مطابق ئې تفسير کړو.

0 همداراز که خپلي شا او خوا ته پام وکړو او وگورو چي آيا زمونږ ماحول کي داسي څه شته چي دغه صفات ولري او هرڅوک ئې

په همدې صفاتو وپيژني؟ نو ورپځي په نظر راځي چي له اوبو نه د بخاراتو په څېر راووځي، آسمان ته پورته شي، له يوې سيمي بلي ته وخوځېږي، سرعت ئې زيات شي، له يوه بل نه سبقت کوي، په پای کي باران ووروي او پدې سره په طبيعت کي ترټولو د ستر کار، د مړي ځمکي د راژوندي کېدو، باعث شي. او قرآن په مکرر طور او په گڼ شمېر آيتونو کي په باران سره د مړي ځمکي او د نباتاتو په راژوندي کېدو استناد کوي او فرمايي چي تاسو به هم د قيامت په ورځ همداسي بيا راژوندي کېږي.

۵ دا رايه ډېره ضعیفه او کمزوري ده چي څوک لدې نه د فرشتو بېل بېل اصناف مراد کړي، په څو دلايلو:

۱. په فرشتو باندې استناد سره څوک د بياژوندون منکرين نشي قانع کولی.

۲. د داسي تعبير لپاره کوم قرآني دليل نشي په گوته کېدي.

۳. دا تعبير د قسمونو په اړه د قرآن له عمومي قاعدې سره اړخ نه لگوي، نور قسمونه په څرگندو شيانو شوي.

۵ د النازعات د سورې قسمونه او دې ته ورته قسمونه پدې خاطر په ملائکو نشو حمل کولی چي په عربي کي په "الف" او "تاء" سره يا حقيقي مؤنث جمع کېږي او يا د غيرذوی العقول صفت، قرآن پدې صراحت کوي چي ملائکي مؤنث ندي او د جمع لپاره ئې په قرآن کي اکثراً د جمع مذکر صيغه کارول شوې، لکه پدې آيت کي:

وَتَرَى الْمَلَائِكَةَ حَافِّينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ*

الزمر: ۷۳

پدې آيت کي د ملائکو لپاره د حافات په ځای د حافین صیغه راغلې چې د جمع مذكر صیغه ده.

د دغو قسمونو په هکله د مفسرینو ترمنځ ډېر اختلافات شته، ځیني ئې هغه پرېښتې گڼي چې د ارواح په نزع گمارل شوي، د کافر روح په سختي راباسي او د مؤمن سوکه او په آساني، بیا په آسمان کي د لامبو وهونکو په څېر درومي، یوه له بلې نه د مخکي کېدو هڅه کوي او د چارو د تدبیر دنده ورپه غاړه شوې. ځیني نور دا د انسان نفس او روح گڼي چې د کافرانو په سختی وځي او د مؤمنانو په ملایمت او نرمۍ. ځیني نور ئې ستوري گڼي او وایي چې ستوري په سختی طلوع او په آساني غروب کوي. متعدد نور نظرات هم شته. خو په ډېر لږ دقت سره معلومېږي چې نه خو د دې اطلاق په ملائکو صحیح ده او نه په روح او نه هم په ستورو، له بعثت او له مرگ نه بعد ژوندون نه منکر انسان په فرشتو او روح باندي استناد سره نشي قانع کېدي، ځکه هغه نه ملائکي مني او نه په روح باور لري، قرآن به څنگه په هغه څه استناد کوي چې د ده مخاطب ئې اصلاً نه مني؟! او څنگه به لدې لاري په هغې خبري د ده د قانع کولو هڅه کوي چې منل ئې ورته گران برېښي؟! همدا راز پدې قسمونو کي ذکر شوي صفات په ستورو نشي تطبیقېدي، د ستورو طلوع او غروب یو شان دی، له یوه بل نه سبقت نه کوي او هغوی ته "مدبرات امور" هم نشو ویلي. او پدوي باندي د استشهاد له لاري بیا ژوندون

نشي ثابتېدي. د دغو کمزورو او ضعیفو توجیهاو لپاره په ټول قرآن کي هیڅ دلیل نشو بنودلی.

دا خبره هم د یادولو ده چي ځینو مفسرینو د دې قسمونو ځواب محذوف گڼلي چي دا رایه په دوه دلیل کمزوري او ضعیفه ده:

دا تحلیل د قرآن له ډېر اوچت بلاغت سره اړخ نه لگوي، دا سمه نده چي څوک لوړه وکړي خو ورپسې ونه وایي چي د قسم موخه ئې څه وه او په کوم مطلب باندي د تأکید لپاره ئې لوړه کړي!! آیا دا سمه ده چي ووايو: واللّه، بالله، بیا ساکت پاتې شو، هیڅ ونه وایو او زمونږ قسمونه هیڅ ځواب ونلري؟!

د همدې سورې ۱۳ او ۱۴ آیتونه په ډېر صراحت سره ښيي چي د پورتنیو قسمونو ځواب پکي پروت دی.

د دې قسمونو ځواب دا دی:

فَإِنَّمَا هِيَ زَجْرَةٌ وَاحِدَةٌ * فَإِذَا هُمْ بِالسَّاهِرَةِ *

نو دا به له یوې تندي چيغې پرته بل څه نه وی. ناڅاپه به بیا دوی وی په همغه خور میدان کي.

یعنی پورتنی قسمونه دا خبره ثابتوي چي مرگ نه وروسته ژوندون نه یوازي مستحیل ندي بلکه فقط په یوې تندي چيغې سره به تاسو ټول له قبرونو نه راپورته شي او په ستر آوار ډاگ کي به د

حسيب خدای په وړاندي ودرېږي. که قرآن ته رجوع وکړو نو په متعددو آيتونو کې به وگورو چې د بياژوندون د اثبات لپاره په وريځو، باران او د بوټو په بيا راژوندي کېدو استناد شوی، پکار ده چې د نوموړو قسمونو تفسير د دغو آيتونو په رڼا کې ولټوو. دې لطيفي نقطي ته مو هم پام وي چې اکثراً بارانونه د تالندي له تندي چيغي نه وروسته پيل کېږي!! او قرآن وايي چې د قيامت په ورځ به ستاسو بياژوندي کېدل يوازي په يوې تندي چيغي سره ترسره شي. لدغو ټولو دلايلو نه په ډېر صراحت سره معلومېږي چې له النازعات، الناشطات، السابحات، السابقات او المدبرات نه يوازي او يوازي وربځي مراد دي نه بل څه. څوک چې په بيا ژوندي کېدو باور نلري او هغه مستحيل گڼي!! مگر هره ورځ د مړو د بياراژوندي کېدو صحنې نه گوري؟ آيا په يوه باران سره د ځمکې ژوندي کېدل ئې نه قانع کوي؟ مگر نه گورئ چې ناڅاپي په آسمان کې د تالندي غږ اوچت شي، ورپسې له وريځو نه د باران ورېدل پيل شي او پدې باران سره د ځمکې په زړه کې د ژوندو توکو زړې و خوځېږي، وده وکړي او د ځمکې له سخت قشر نه سر رااوچت کړي!! د قيامت په ورځ به هم ټول په يوې چيغي سره له قبرونو نه رااوچت شي او هر کس به د خپل رب په لوري روان شي.

يوه يادونه:

د قرآن د قسمونو په اړه مې ډېرې پوښتنې درلودې، د ځواب لپاره مې ډېرو تفاسيرو ته رجوع کړې وه، خو بيا مې هم د خپلو ټولو

پوښتنو ځواب نه وو ترلاسه کړی، د ۱۳۷۵ کال د جدي په میاشت
کي چي هلته د قرآن په ژباړي مصروف وم، د جمعي په شپه، د تهجد
د لمانځه په سجده کي، ناڅاپه او د الهام په ډول، د النازعات د
سورې د قسمونو په اړه پورتنۍ رایه راته القاء شوه، چي ماته کاملاً
تازه وه او زما د ټولو پوښتنو ځواب پکي نغښتي، لدې شېبې نه
مخکي دا رای هیڅکله زما په ذهن کي نه وه گرځېدله، پدې سره د
قرآن د ټولو قسمونو د فهم په لوري ماته نوي ور پرانستلي شو او زه
د خپل رحمن رب لدې ستري پیرزويني نه هومره ممنون یم چي له
شکر کولو نه ئې ځان عاجز گڼم.

التکویر

د ستورو او شپې ورځي تگ راتگ شهادت ورکوي چي دا
دنیا به خپل ځای بلي ته پرېږدي

د تکویر په مبارکي سوري کي دا قسمونه راغلي:

فَلَا أُقْسِمُ بِالْخُنُوسِ * الْجَوَارِ الْكُنُوسِ * وَالْيَلِّ إِذَا عَسَّسَ *
وَالصَّبْحِ إِذَا تَنَفَّسَ *

نو داسی نده، لوړه کوم پدغو بیا راتلونکو. په دغو تلونکو
پتېدونکو او په شپې چي شي په تلو. او قسم د سباوون په سا
ایستو.

د قسمونو ځواب دا دی:

إِنَّهُ لَقَوْلُ رَسُولٍ كَرِيمٍ * ذِي قُوَّةٍ عِنْدَ ذِي الْعَرْشِ مَكِينٍ *
مُطَاعٍ ثَمَّ أَمِينٍ * وَمَا صَاحِبُكُمْ بِمَجْنُونٍ *

بی شکه چي دا د عزتمن استاخی وینا ده. د عرش خاوند ته مخور او
خواکمن. هلته منل شوی او امین. او ستاسو دا ملگری مجنون ندی.

دلته په څو شیانو لوړه شوې:

0 په "خنس" چي معنی ئې بیا بیا راتلونکي ده، شیطان ته پدې
خاطر "خناس" ویل شوي چي هغه هم مکرر راځي، وسوسه کوي،
بهرته درومي، له بلي گونبي راوړاندي کېږي او بله وسوسه القاء
کوي.

0 د دې خناس لپاره دوه نور صفتونه هم بنودل شوي: "الجوار:
تلونکي" او "الکنس: پتېدونکي"

0 په شپه چي کله په تلو شي.

0 او په سباوون چي په سا ایستو شي.

د دغو قسمونو په معنی او د قسمونو له ځواب سره ئې د تر او
په څرنگوالي هلته ښه پوهېدی شو چي لاندې خبري په پام کي ولرو:

لدغو دوو آیتونو نه (واللیل اذا عسعس) او (والصبح اذا
تنفس)، په ډېر وضاحت سره معلومېږي چي له (الخنس، الجوار،
الکنس) نه ستوري مراد دي، ځکه دا ستوري دي چي هره شپه بیا بیا
راڅرگندېږي، په شپه کي ئې د آسمان په غېږ کي خوځېدل راڅرگند
شي، له شرق نه طلوع کوي او په غرب کي پرېوځي، د ورځي په
رارسېدو سره ترشا او له سترگو پټ شي. که د (الخنس، الجوار او
الکنس) الفاظ لدغو آیتونو نه بهر د لغت په کوم کتاب کي او په بل

کلام کي وڅېړو نو بې شمېره مصداقونه ئې کېدی شي، خو که پدې خاص ځای او لدې نه مخکي او وروسته آیتونو په غېږ کي ئې معنی ولټوو نو له ستورو نه پرته بله معنی ترې نشو اخیستي، ټول مفسرین پدې خبره متفق دي چي پدې الفاظو سره ستورو ته اشاره شوې.

د قیامت منکرین داسي گمان کوي چي دا نړۍ نه بدلېدونکې، ثابته او ابدې نړۍ ده، په تحول او بدلون باور نلري او دا خبره نه مني چي یوه ورځ به دا هرڅه له منځه ولاړ شي. دوی ته د پیغمبرانو علیهم السلام یوه اساسي خبره تل دا وه چي قیامت به راځي، دا ځمکه آسمان او د اوسنۍ دنیا اوسني حالت به ختمېږي، نوي دنیا او نوي ځمکه او آسمان به پیدا کېږي، له انسان سره به د ده د ټولو کړو وړو محاسبه کېږي، سزا او جزا به گوري. د دغې اساسي ادعا د اثبات لپاره دلته ویل شوي: شپه ورځ، د ستورو تگ راتگ، طلوع او غروب ئې دا حقیقت په گوته کوي چي دلته د ثبات او د یوه حالت د دوام په ځای د بدلون او تحول شاهد یو، هره شپه حالت بدلېږي رابدلېږي، تاسو څنگه دا د بدلېدو رابدلېدو په حالت کي نړۍ ثابته او تغییر نه منونکي گڼي؟! پداسي حال کي چي تحول او بدلون د همدې دنیا یو عام او څرگند اصل دی، د دنیا هر څه هره شپه بدلېږي، دا په آسمان کي خواره واره او څرگندېدونکي پټېدونکي ستوري او دا د شپې او ورځي تگ راتگ، د دې دائمي او مسلسل تحول او بدلون څرگندي بېلگې ستاسو مخي ته، لدې سره سره څنگه د عزتمن پیغمبر هغه خبره نه مني چي وایي: یوه ورځ به دا لمر

خپله رڼا له لاسه ورکړي، ستوري به تیاره شي، غرونه به له خپله
 ځایه وخوځي او هرڅه به بدل شي؟ د ده پدې خبري خو دا ده د هري
 شپې ورځي دا تحولات شهادت ورکوي. د "ثبات" او "دوام" عقیده
 بې بنسټه عقیده ده چي د دنیا مسلسل بدلون ئې ردوي. دا ولې
 تاسو دغه خپل ملگري پیغمبر ته پدې خاطر مجنون وایې چي د
 قیامت د راتلو خبره کوي؟! ده خو د دې خبري حقیقت په څرگند افق
 کي لیدلی، دغه افق ته د نظر کولو لپاره تاسو ته هم بلنه درکوي، د
 شپې ورځي تلو راتلو ته وگورئ، د ستورو طلوع او غروب ته
 وگورئ، دا څه پیغام له ځان سره لري، د ثبات او دوام پیغام که د
 تحول او بدلون پیغام، د ده خبره تائیدوي که ستاسو؟! دی خو نه د
 کاهنانو په څېر دی چي د "غیب" دروغچني خبري خرڅوي او په
 څرگندولو کي ئې سخت بخیل وي او هیچا ته ئې وړیا نه وایي،
 شکرانې او نذرانې پرې اخلي!! د ده وینا د شیطان د ملگرو له وینا
 سره مقایسه کړئ، دی څه وایي او هغوی له شیطان نه په الهام
 اخیستو سره څه وایي؟! سره لدې څنګه د ده دا وینا نه مني، پداسي
 حال کي چي دا د ده خپله وینا نه بلکه د رب العالمین له لوري د یوې
 عزتمني، ځواکمني او د نورو مطاع پرېنټې په لاس ده ته لېږل شوې
 وینا ده او هر هغه چا ته لارښوونه کوي چي په سمې او مسقیمی
 لاري د تلو تکل کوي.

الشفق

د شپې او سپوږمۍ بېلابېل حالت د دې نښه ده چې مرگ د ژوند پای نه؛ بلکه د ابدیت په لوري یو پړاو دی

د الشفق په مبارکي سورې کي له ۱۲ تر ۱۹ آیت پوري لاندې قسمونه راغلي:

فَلَا أُقْسِمُ بِالشَّفَقِ *

نونه، زما دې لوړه په شفق وي.

وَاللَّيْلِ وَمَا وَسَقَ *

او په شپې او څه چې ونیسی په غېږ کي.

وَالْقَمَرَ إِذَا اتَّسَقَ *

قسم دئ په سپوږمۍ چي مکمل شي.

د قسمونو ځواب دا دی:

لَتَرْكَبَنَّ طَبَقًا عَنْ طَبَقَ *

حتماً به له یوی پوړی بلی پوړی ته بر کېږی.

دلته پدغو شیانو لوړه شوې:

په شفق: د آسمان د ژۍ هغه سره گاره چي د لمر په لوبډو پسې راڅرگنده شي. په شپه او هغه څه چي په خپلي غېږ کي ئې نیسي او خپل تور وزر پرې غوړوي. په سپوږمۍ چي کله بشپړه شي.

د دغو دریو قسمونو ځواب او هغه مطلب چي پدغو قسمونو سره ئې اثباتول په نظر کي دي، دا دی: تاسو به حتماً له یوی پوړی بلی ته پورته کېږی.

راشئ وگورو چي دا قسمونه له ځواب سره څه ارتباط لري او څنگه دا خبره ثابتوي چي انسان به حتماً له یوه حالت نه بل ته خوځېږي؟

دي پوښتنو ته د ځواب موندلو لپاره باید لاندې خبري په نظر کي ولرو:

د انسان د مرگ په اړه دوه انگېرني او تحليل درلودي شو:

الف: مرگ د توقف او رکود حالت دی، په مرگ سره انسان له خوځښت او حرکت نه ودرېږي او کار ئې پای ته رسي، مرگ د ده د ژوند او خوځښت وروستي پړاو دی.

ب: مرگ یو مقطعي حالت دی؛ د انسان د هغه مسلسل او پای نه منونکي خوځښت یو حالت چي انتها نه لري، مرگ له یوه حالت نه بل حالت ته یو حرکت دی، مرگ د یوه ژوندون پای او د بل پیل دی، په مرگ سره د هغه چا په لوري درومو چي دا ژوند ئې مونږ ته راکړی.

خوک چي له بیاژوندون نه انکار کوي هغه پدې باور وي چي مرگ رکود او سکون دی، په مرگ سره ژوند پای ته رسېږي او حرکت ئې په تپه ودرېږي، له هغه وروسته بله مرحله او بل پړاو نشته، په مرگ سره د انسان د بدلون او له یوه حالت نه بل ته د خوځېدو سلسله ئې متوقف کېږي، دوی پدې عقیده دي چي د انسان هغه ژوند چي له یوې نطفې پیل شي، وده وکړي، د یوه ماشوم په څېر دنیا ته راشي، ځواني ته ورسېږي، زوړ شي، زوال ئې پیل شي، په مرگ محکوم شي او په همدې مرگ سره ئې هر څه پای ته ورسېږي.

خو الله تعالی دوی ته په ځواب کي فرمایي: داسي نده، نور پړاوونه هم په مخکي لري، حتماً به له یوه حالت نه بل ته د تلو لړۍ

دوام کوي، له مرگ نه وروسته نور مراحل هم په مخ کي لري، له یوې پورې به بلې ته پورته کېږي، د بې نهایت په لوري دوامدار او مستمر حرکت کي به نور مراحل هم پلي کړي. د دغه ادعا د اثبات لپاره په څو مشهود او ملموس طبیعي شیانو استشهاد شوی:

۱- په شفق چي د ورځي پای او د شپې پیل اعلانوي. ۲- په شپه چي هر څه له سترگو پټوي. ۳- په سپوږمۍ چي له مختلفو پړاوونو نه تېره او بشپړه شي.

تاسو پدې نړۍ کي د مسلسل بدلون شاهد یاست، گورئ چي ورځ پای ته ورسېږي، د آسمان لمنه سره شي، شفق راڅرگند شي، شپه راوړسېږي، خپل تور وزر په هرڅه وغورځوي، څو ساعته وروسته ختمه شي او خپل ځای ورځ ته پرېږدي، آیا دا صحیح ده چي د هري شپې ورځي مرگ د هغه دائمی پای وگڼو او ووايو: بله شپه او ورځ به رانشي؟ سپوږمۍ گورو چي د میاشتي په پیل کي رابره شي، وړه وي، په تدریج سره ستره شي، مکمل شي خو بیا په تدریج سره وړه شي، داسي چي د میاشتي په پای کي له سترگو پټه شي. آیا دا سمه ده چي د سپوږمۍ له مؤقتی پټېدو نه دا گمان وکړو چي بیا به طلوع نه کوي او راڅرگنده به نشي؟

د شپې ورځي تگ راتگ، د سپوږمۍ طلوع او غروب او سترېدل وړېدل، پټېدل او څرگندېدل ئې دا ښيي چي دا نړۍ د مسلسل او مستمر تحول او بدلون صحنه ده، هر څه له یوه حالت نه

بل حالت ته درومي، په هيڅ مقطع او هيڅ نقطه کي توقف او سکون نشي موندې، د بيا ژوندون منکرين هسي او بې حايه، مرگ ته د سکون او توقف او د بدلون د پای په سترگه گورئ، دا انگېرنه له هغه څه سره ټکر او تصادم کوي چي د نړۍ له مشاهدي نه ئې ترلاسه کوو. د دې غلطې او بې بنسټې انگېرني د اثبات لپاره هيڅ دليل، د دې ټولي پراخي نړۍ له هيڅ گوټ نه نشو وړاندي کولی.

المدثر

د سپوږمۍ رابره کېدل، د شپې بېرته گرځېدل او د
سباوون راختل د دې نښه ده چې د دې دنیا پای به د بلي
دنیا پیل وي

د المدثر د مبارکي سورې په قسمونو کې د پورتنی مطلب په
اړه داسې ویل شوي:

كَلَّا وَالْقَمَرِ *

داسې نده، قسم په سپوږمۍ

وَاللَّيْلِ إِذَا دُبِّرَ *

او په شپې چې ترشا شي

وَالصُّبْحِ إِذَا أَسْفَرَ *

او په سباوون چي روڼ شي

د قسمونو ځواب دا دی:

إِنَّهَا لِأَحَدَى الْكُبَرِ *

بې شکه چي دا يوه له سترو "پېښو" څخه ده

تر دې د مخه چي د قسمونو او ځواب په اړه ئې څه ووايو بايد دا واضح شي چي په ځواب کي کومي پېښي ته اشاره شوې او د "ها" ضمير څه ته راجع دی؟ او دا د کومو سترو سترو څيزونو څخه دی؟

که قسمونو او له قسمونو نه مخکي آيتونو ته لږ ځير شو نو د دواړو پوښتنو ځوابونه په آساني سره موندلی شو؛ په قسمونو کي دريو سترو څيزونو ته اشاره شوې: سپوږمۍ، د شپې بېرته گرځېدو او د سباوون راختو ته، له اتم آيت نه د قيامت په اړه بحث پيل شوی، خو مخکي لدې چي بحث پای ته ورسېږي د هغه چا په اړه خبره شوې چي مال، ثروت او قدرت مغرور کړی او له پيغمبر عليه السلام او د ده له دعوت سره ئې دښمني ته اړ کړی، دروغجنو تبليغاتو ته ئې ملا تړلې او د مخالفت او مقابلي د بېلو بېلو مؤثرو لارو په لټه کي دی، دا بحث له يولسم آيت نه پيل شوی او تر ۳۱ آيت پوري ئې دوام کړی او بيا له ۳۲ آيت نه وروسته د قيامت په اړه ناتمام بحث بېرته پيل شوی او د پورتنیو قسمونو په ترڅ کي د قيامت د اثبات دلائل وړاندي شوی. د ځواب په ترڅ کي د قيامت

ورځ د دغو سترو سترو پېښو په څېر يوه بله ستره پېښه گڼل شوې،
 د سپوږمۍ د رابره کېدو په څېر او د شپې بېرته گرځېدو او د
 سباوون د راختو په څېر. پدې قسمونو سره قرآن خپل مخاطب ته
 وايي: ته ولې د قيامت له ورځې نه انکار کوي او راتگ ئې محال
 گڼي؟ مگر ستا د اقناع لپاره د سپوږمۍ رابره کېدل، له مختلفو
 پړاوونو تېرېدل، له سترگو پټېدل او بيا راڅرگندېدل کافي نه دي؟
 مگر همدا تا ته نه وايي چې له يوه حال نه بل ته او بڼتل يو عام الهي
 سنت دی، د يوه حالت پای د بل حالت پيل دی، مگر ته نه گورئ چې
 د شپې پای د ورځې پيل وي، همدا راز چې شپه پای مومي دا نړۍ
 به پای مومي، خو د دې نړۍ پای د بلې نړۍ پيل دی، ته هسي بې
 موجه او بې دليله دا نړۍ ثابته او تغيير نه منونکي گڼي او گمان
 کوي چې دا حالت به د تل لپاره دوام کوي!! او ستا دا گمان هم غلط
 دی چې که دا عالم ختم شو نو پدې سره هر څه پای مومي، نه بيا
 ژوندون شته او نه بله دنيا!! ستا دا باور داسي دی لکه چې څوک
 ووايي: د سپوږمۍ او لمر غروب د دوی د عمر پای دی، لدې شپې
 نه وروسته به بله ورځ نه وي او لدې ورځې وروسته به بله شپه نه
 وي، خو گورئ چې تياره شپه خپل ځای روڼ سباوون ته پرېږدي او
 سپوږمۍ له پټېدو وروسته بيا رابره شي. د الشفق په سوره کې هم
 دې ته ورته، شفق، د شپې راتگ او د سپوږمۍ بشپړه کېدل د
 قيامت د راتلو او بيا ژوندون لپاره د دليل په څېر وړاندي شوی.

ځينو مفسرينو په "انها لاحدى الکبر" کې د "ها" ضمير، "سقر"
 ته راجع کړی او ځينو نورو "جنود" ته، خو دا نه يوازي ضعيف

توجيهات دي بلکه د قسمونو او ځواب ترمنځ ژور او عميق ارتباط پکي له پامه غورځول شوي، د دوی توجيه داسي ده لکه چي څوک ووايي: په سپوږمۍ لوړه کوم چي دوزخ شته، د شپې په بېرته گرځېدو او د سباوون په بياراختو لوړه کوم چي د الله لښکري بې شمېره دي!! داسي توجيه نه د قرآن کافر مخاطب ته قناعت ورکولی شي او نه ورته د فهم وړ ده. عجيبه دا ده چي څنگه دغو محترمو مفسرينو د الشفق په سوره کي د همدې قسمونو واضح او څرگند تفسير له پامه غورځولی، هلته همدا قسمونه د قيامت او بياژوندون لپاره د دليلونو په حيث وړاندي شوی او ويل شوي چي د شپې ورځي تگ راتگ، د سپوږمۍ طلوع او غروب او سترېدل وړېدل، پتېدل او څرگندېدل ئې دا بنسټي چي دا نړۍ د مسلسل او مستمر تحول او بدلون صحنه ده، هر څه له يوه حالت نه بل حالت ته درومي، په هيڅ مقطع او هيڅ نقطه کي توقف او سکون نشي موندې، د بيا ژوندون منکرين هسي او بې ځايه، مرگ ته د سکون او توقف او د بدلون د پای په سترگه گوري، دا انگېرنه له هغه څه سره ټکر او تصادم کوي چي د نړۍ له مشاهدي نه ئې ترلاسه کوو. د دې غلطې او بې بنسټې انگېرني د اثبات لپاره هيڅ دليل، د دې ټولي پراخي نړۍ له هيڅ گوټ نه نشو وړاندي کولی.

البروج

ظالمان بي الهي انتقامه نه پاتې کېږي

د البروج د مبارکي سوري قسمونه دا دي:

وَالسَّمَاءِ ذَاتِ الْبُرُوجِ *

قسم دئ د برجونو په خاوند آسمان.

وَالْيَوْمِ الْمَوْعُودِ *

قسم دئ په هغي ټاکلي ورځ.

وَشَاهِدٍ وَمَشْهُودٍ *

قسم په هر شاهد او هر مشهود.

د دغو قسمونو ځواب دا دی:

قُتِلَ أَصْحَابُ الْأُخْدُودِ * النَّارِ ذَاتِ الْوَقُودِ * إِذْ هُمْ عَلَيْهَا
قُعُودٌ * وَهُمْ عَلَى مَا يَفْعَلُونَ بِالْمُؤْمِنِينَ شُهُودٌ *

هلاک شول خاوندان د خندقونو. (خندقونه د سره) اور او د ډېر سوند.
چي ئی دوی پر غاړه ناست وو. او شاهد د هغه څه چي له مؤمنانو
سره ئی کړل!!

لکه چي گورئ په دریو لومړنیو آیتونو کي په څلورو شيانو
قسم یاد شوی: "د برجونو په خاوند آسمان"، "هغي موعود او ټاکلي
ورځ"، "هر شاهد" او "هر مشهود". د قسمونو ځواب په څلورم آیت
کي پدې صیغه مومو: "هلاک شول خاوندان د خندقونو" باید وگورو
چي د دغو قسمونو معنی څه او څنگه دا ثابتوي چي د خندقونو
خاوندان هلاک شول؟!

لاندې ټکیو ته پام وکړئ:

- "برج" له "برج" نه اخیستل شوی چي معنی ئې څرگندېدل او
بنکاره کېدل دي، په قرآن کي په دغه معنا څو ځایه راغلې، لکه:

وَلَا تَبَرَّجْنَ تَبَرُّجَ الْجَاهِلِيَّةِ الْأُولَى * الاحزاب: ۳۳

او د مخکني جاهلیت د ځان بودني په څېر ځانونه مه څرگندوي.

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا

وَقَمَرًا مُنِيرًا*
فرقان: ۲۱

مبارک دئ هغه ذات چي په آسمان کي ئې بروج (ستوري) رامنځته کړل او په هغه کي ئې روڼ څراغ (لمر) او روښانه سپوږمۍ راپيدا کړه.

وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّاظِرِينَ*

الحجر: ۱۶

او بې شکه چي په آسمان کي مو بروج (ستوري) پيدا کړل او هغه مو ليدونکو ته ښايسته کړ.

له دغو ورستيو دوو آيتونو نه په ډاگه معلومېږي چي له بروج نه مراد ستوري دي.

د قرآن له دغو څرگندو لارښوونو سره سره، متأسفانه ځينو مفسرينو له بروج نه د ستورو په ځاي، د يوناني فلسفي هغه دولس گوني موهومي بروج اخيستي چي د دوی په فلکي اصطلاحاتو کي د لمر د مختلفو منازلو لپاره ټاکل شوي، يونانيانو، د کال په هر فصل کي د لمر دغه منازل او بروج، د خپلو مختلفو خدايانو په نامه مسمی کړي او هر برج ته ئې د خپل يوه خدای نوم ورکړی وو، دا اصطلاحات له يونان نه هغو اسلامي ملکونو ته راکوز شول چي له يونان سره همسرحد ده وو، ځيني علماء ترې متاثره شول او هغه ته ئې اسلامي رنگ ورکړ.

• د "الْيَوْمِ الْمَوْعُودِ" په هکله د مفسرينو دوه رأيي لرو: ځيني ئې

د قيامت ورځ گڼي او ځيني ئې د مؤاخذي او عذاب هغه ورځ چي الله تعالى په دنيا کي کافرانو او ظالمانو ته ټاکلي. په دوه دليله د مفسرينو د دوهمي ډلې رايه ارجح او غوره ده: لومړئ دا چي په همدې مبارکي سورې کي د دوو باغي او عاصي ډلو بد عاقبت ته اشاره شوې، د فرعون او ثمود ډلو ته چي له مهلت نه وروسته د الله تعالى له شديد بطش او مؤاخذي سره مخامخ شول. لدې نه معلومېږي چي له "اليوم الموعود" نه هغه تاريخي ورځي مراد دي چي دوه بېلگې ئې د فرعون او ثمود په قصه کي گورو. او دوهم دليل دا چي د قيامت په ورځي استشهاد سره دا نشي ثابتېدي چي د اصحاب الاخدود پايله تباهي او هلاکت دی. دا ځکه چي د قرآن کافر مخاطب نه د قيامت په موعود ورځ باور لري او نه پدې باندي استناد سره دا ادعا مني چي د اور د کندو خاوندان به د هلاکت له پايلي سره مخامخ شي. "يوم الموعود" بايد داسي ورځ وي چي د قرآن هر مخاطب هغه د يوه مسلم او انکار نه منونکي حقيقت په حيث ومني او په هغه باندي استناد دی قانع کړي چي واقعاً د اصحاب الاخدود په هکله شوې ادعا يو حقيقت دی. که له "يوم الموعود" نه هغه ورځ مراد شي چي ظالمانو ته ئې د رارسېدو خبر ورکړی شوی، په تاريخ کي په وار وار تکرار شوې، هر پيغمبر خپل قوم د هغې له رارسېدو ويرولی، هيڅ مخاطب له هغې انکار نشي کولی، هر څوک چي تاريخ ته رجوع وکړي د دې ورځي څرگندي بېلگې به ئې مخي ته راشي، همغه ظالمانو ته د مهلت وروستۍ ورځ، په دنيا کي د دوی د مؤاخذي ورځ، پدې صورت کي د قسم او

ځواب ترمنځ ئې ارتباط کاملاً جوت کېږي.

پدې توگه د لومړي قسم ارتباط له ځواب سره داسي دی: دا له بې شمېره ځلاندو ستورو نه ډک آسمان، پدې حقیقت شهادت ورکوي چې دا کائنات حتماً یو داسي ځواکمن مالک او قهار سلطان او واکدار لري چې دا ټول بې شمېره اجرام ئې اداره کوي، هر یو په خپل ځای او خپل خاص مسیر کې ساتي، د دوی ترمنځ د تصادم او ټکراو مخه نیسي، هر یو په منظم او مستمر طور په همغه ثابت مدار کې خوځوي چې ورته مشخص شوی. دا خور او پراخ آسمان له دغو ټولو بې شمېره خوځنده اجرامو سره او لدې محکم نظم او ضبط سره، پدې شهادت ورکوي چې دا کائنات هسي بې واکداره ملک ندي، له مهاره وتلي او د ساتونکي او پالونکي واکمن له سلطې او سیطري فارغ دنیا نده چې په هغې کې هرڅوک هرڅه وکړي، نه پوښتنه وي نه گویښنه، نه له ظالم سره حساب وشي او نه د مظلوم لاس نیوي او پوښتنه، نه په نورو تېري کونکي مجازات شي او نه له خپل حق نه د محروم شوو چیغي واورېدي شي. د دې هستي ساتونکي او مالک خدای به حتماً د اور د کندو له خاوندانو نه د دې انتقام اخلي چې د ده مظلوم مؤمن بندگان ئې په الله د ایمان په جرم د اور په کندو کې اچول او هغه به حتماً د دغو مظلومو مؤمنانو پوښتنه کوي او د دوی مظلومانه استغاثه به اوري.

د همدې سورې په څو آیتونو کې الله تعالی د "ملک"، "ذوالعرش المجید"، "فعال لما یرید" او "محیط" په صفاتو ستایل

شوی، داسي چي د سورې په ټولو مضامينو ئې سورې غوړولی، دا په خپله نبيي چي د برجونو په خاوند آسمان باندي د قسم موخه دا مطلب ثابتول دي چي دا کائنات داسي باعظمته ساتونکی او پالونکی واکمن لري چي د عرش خاوند دی، په هر څه محيط دی، چي څه وغواړي ترسره کوي ئې. دغه مطلب د الطارق په سورې کي له مزيد وضاحت سره راغلی، هلته هم د آسمان په ځلاندو ستورو استناد شوی او د دې ادعا د اثبات لپاره وړاندي شوی چي هرڅوک د الله تعالی د رعایت او حفاظت تر سيوري لاندې دی، داسي لکه د آسمان دا بې شمېره ځلانده ستوري.

د دوهم قسم ارتباط د قسمونو له ځواب سره داسي دی: "همغه پیژندل شوې موعود ورځ"، شهادت ورکوي، "هغه ورځ چي هرڅوک ترې خبر دی"، "هغه چي په تاریخ کي په وار وار تکرار شوې"، "هغه چي د ظالمانو د ظلم تغریپ کي ټولېږي او الهي عذاب پدوي نازل کېږي"، "د مهلت او فرصت وروستی ورځ"، د ظالمانو د ظلم او تېري د پای ورځ" دا شهادت ورکوي چي د اصحاب الاخدود پای به هم دې ته ورته وي، آیا نه گورئ چي د مهلت د پای ته رسېدو نه وروسته له ظالمانو سره څه شوي او مالک الملك خدای څنگه په شدت سره مواخذه کړي، هرڅه ئې پدوي رانسکور کړي، تخت او تاج ئې، قصرونه او بنگلي ئې، داسي چي اوس د دوی وران او ويجاړ قصرونه پدې شهادت ورکوي چي د ظلم پای وخیم او عبرتناک دی، د ظالمانو د تېري لپاره حد او پای شته، خو د داسي کندي چي په يوم الموعود کي هلته رسي او پکي نسکورېږي. ټولو

پيغمبرانو او زړه سواندو دا عيانو خپل قومونه لدې ورځي وپيروي،
لكه چي هود عليه السلام خپل قوم ته وايي:

إِنِّي أَخَافُ عَلَيْكُمْ عَذَابَ يَوْمٍ عَظِيمٍ *

الشعراء: ۱۳۵

يقيناً چي زه د لوڼي ورځي له عذاب نه په تاسو وپيږم.

د غاږد سورې په ۳۱ آيت كي د فرعون د كورنۍ د هغه مؤمن
كس خبره لولو چي فرعونيانو ته په خطاب كي وايي:

يَقَوْمُ إِنِّي أَخَافُ عَلَيْكُمْ مَثَلَ يَوْمِ الْأَحْزَابِ * مَثَلِ دَابَّ قَوْمِ
نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ وَمَا اللَّهُ بِرَبِّدُ ظُلْمًا
لِّلْعِبَادِ *

غاږد: ۳۱

ای زما قوم! زه خو يقيناً چي د نورو ډلو د عذاب د ورځي په څېر د
کومي ورځي له رارسېدو نه پر تاسو وپيږم، د نوح د قوم، د هود او
د عاد او لدوي نه وروسته قومونو د پايلي او عاقبت نه او الله خو په
خپلو بندگانو د ظلم اراده نه لري.

• درېيم قسم په هر شاهد او ليدونكي شوی، هر د سترگو خاوند
چي تاسو ئې پدې دنيا كي گورئ، د ده د ليدو دا استعداد پدې
خبري دلالت كوي چي د ده پيدا كوونكى به حتماً داسي ذات وي
چي د ليدو په صفت به متصف وي، دا نشي كېدى چي مخلوق او
مصنوع دي داسي صفت ولري چي د ده خالق او صانع دي همدا
صفت ونلري، هر مخلوق او مصنوع په اصل كي د خالق او صانع د

صفتو مظهر وي، پده كي د صانع صفتونه راڅرگند شوي وي، چا چي د نړۍ سترگورو ته سترگي ورکړې او په هغوی کي ئې د لیدلو استعداد ایښی، هغه حتماً "بصیر: لیدونکی" دی. نو د هر شاهد او لیدونکي وجود د داسي ذات په شته والي شهادت ورکوي چي شاهد او بصیر دی، دا صفت هغه د ځمکي پدې شاهدانو کي ایښی، پدې هکله قرآن په بل ځای کي څومره ښه وینا لري:

أَيَحْسَبُ أَنْ لَمْ يَرَهُ أَحَدٌ * أَلَمْ نَجْعَلْ لَهُ عَيْنَيْنِ * وَلِسَانًا
وَشَفَتَيْنِ * وَهَدَيْنَاهُ النَّجْدَيْنِ *

البلد: ۷-۱۰

آيا گمان کوی چي ندی چا لیدلی؟ آيا ده ته مو ورنکړلی دوی سترگی؟ او یوه ژبه او دوی شونډی؟ او ده ته مو وښودی دوی لاری؟

څنگه گمان کوي چي نه به د ده د عملونو څارنه کېږي او نه به ئې د کړو وړو په اړه قضاوت، نه ئې اعمال د چا ترسترگو لاندې دي او نه داسي څوک شته چي مکافات يا مجازات ئې کړي؟! پداسي حال کي چي دی په خپله د یوه مخلوق په حیث سترگي لري، د بصیرت خاوند دی، د خپل مافي الضمير د انعکاس لپاره او د خپلو مشاعرو، عواطفو او احساساتو د بیان لپاره او د خپلو قضاوتونو او پرېکړو د اصدار لپاره د ژبي او دوو شونډو په څېر وسایل په واک کي لري، د نورو د عملونو څارنه کوي، د هر ښه او بد په هکله په خپل زړه کي ملاک لري او په ضمير کي لارښود، (ښه) ور ته (معروف)، له هغه سره آشنا، د هغه په هکله ښه احساس په زړه کي او

(بدي) ورته (منكر)، د هغه په اړه په خپل زړه كي د كركي احساس كوي او له خپل طبيعت او مزاج سره ئې ناآشنا مومي، كه په مخلوق كي دا صفات وي، د ده خالق به څنگه دا صفات ونلري؟! دا له شكه وتلي حقيقت دئ چي هر ليدونكي او د سترگو خاوند پدې شهادت وركوي چي د ده پالونكي خدای تر ده زيات ليدونكي، د ده د كړو وړو شاهد او د ده د عملونو خاړونكي او قاضي دی. د همدې سوري په ۹ آيت كي همدې مطلب ته اشاره شوې او ويل شوي: او الله په هر څه باندې شاهد دي (وَاللَّهُ عَلَى كُلِّ شَيْءٍ شَهِيدٌ).

0 د څلورم قسم ارتباط له ځواب سره داسي دی: هر مشهود، هر هغه څه چي په سترگو ليدل كېږي، د دې ادعا په حقانيت ځكه شهادت وركوي چي په ټول كائنات كي هيڅ عبث، خوشي، بې فائده او بې هدفه شي نه موندل كېږي، هري خوا ته چي سترگي ورغړو، هرڅه ته چي پام وكړو، نظم گورو، هرڅه سم پيدا شوي، د خاص هدف لپاره پيدا شوي، په هيڅ ځای كي خلا، قصور او فطور نشو ليدې، قرآن گواښ كوي چي هيڅوك د نړۍ په هيڅ گوټ كي چاود او خلاء نشي په گوته كولى:

مَا تَرَىٰ فِي خَلْقِ الرَّحْمَنِ مِن تَفَٰوُتٍ ۚ فَارْجِعِ الْبَصَرَ هَلْ تَرَىٰ
مِن فُطُورٍ * ثُمَّ ارْجِعِ الْبَصَرَ كَرَّتَيْنِ يَنقَلِبْ إِلَيْكَ الْبَصَرُ خَاسِئًا
وَهُوَ حَسِيرٌ *

الملك: ۳-۴

د رحمن په مخلوقاتو كي بېلوالی ليدی نشي، نو ورغړوه سترگی،
آيا گوری کوم یو چاود؟ بیا هم ورغړوه سترگی په وار وار، راگرځی

ستا په لور به دغه سترگی نامراده او وی به ارمانجنی.

ښه غور وکړه، خپل ټول توان ځواک وکاروه، هري خوا ته سترگی ورغړوه، د الله په مخلوقاتو کې ژوره څېړنه وکړه، وگوره چې پدې ټول عالم کې کوم چاود، خلاء، نقص او قصور په سترگو درځي؟! پدې خور او ستر عالم کې د داسې عیب او نقص د موندلو په طمع به هر محقق او څېړونکی د خپلو سترگو له ستړیا نه پرته بل څه ترلاسه نکړی شي. نو انصافاً ووايي: ځنګه و منو چې په ټول عالم کې دې کمال، بنایست، نظم او هدفوالی وي، د ضوابطو التزام، نه دې چیرته خلاء وي او نه قصور او فطور، خو د انسان دا وړه دنیا، دغه چې د ټول کائنات په نسبت له هیڅ سره برابره ده، دلته دې سراسر بې نظمې وي، انسان دې خپل سر ته پرېښودي شوی وي، داسې چې نه ئې د بدو پوښتنه وشي او نه د ښو تپوس، نه مکافات شي نه مجازات، هغه دې حدود مات کړي، ضوابط او قواعد دې ترېښو لاندې کړي، له حق او حقیقت نه دې انکار وکړي، خو نه دې محاسبه ورسره وشي، نه دې پوښتنه ترې وشي او نه دې د کړو وړو سزا ورکړی شي!! دا بې بنسټه او واهي تصور، له هر مشهود نه د هر شاهد له انتباه سره منافات لري او د کائناتو د هغه حمید پالونکي رب په نسبت یوه کرکجنه افتراء ده کوم چې د عالم ذره ذره د ده په شته والي او د هر څه په سم او ښه پیدا کولو شهادت ورکوي. دا له انصاف نه لیري ظالمانه قضاوت دی!! داسې غلطه انګېرنه او تصور خو پدې معنا ده چې پدې عالم کې نه نظم شته، نه ضوابط او قواعد، حال دا چې هر مشهود په رسا غږ وایي: دلته هرڅه سم دي،

هرڅه ښه او ښايسته پيدا شوي، په سم تقدير او ميزان، هرڅه پدې خبري شهادت ورکوي چي دا عالم د يوه "عزيز" او "حميد" ذات له لوري اداره کېږي! د دې عالم ساتونکي او پالونکي رب له دې عيب نه منزه دئ چي د ده په ملک کي دي څوک ظلم وکړي، د ده مظلوم بندگان دي په ناحقه وځوروي، هغوی دي بې وزله او ضعيف وگني او له حق نه د لاس اخیستو لپاره دي هغوی تعذيب کړي، حق او د الله د ملک ضوابط دي ترپنسو لاندې کړي، له الهي سننو نه دي سرغړونه وکړي، خو الله دي نه له ده سره محاسبه وکړي او نه د مظلوم پوښتنه!! نه دي له ظالم نه انتقام واخلي او نه دي د مظلوم استغاثې ته ځواب ورکړي!! الله تعالی لدې نه منزه دئ چي ذات ته ئې کوم عيب او نقص راجع شي يا افعالو ته ئې کوم اعتراض. نو پدې کي شک نشته چي د اور د کندو خاوندانو ته له تباهي او هلاکت نه پرته بل څه انتظار نه کوي.

الطارق

دا بې شمېره ځلانده ستوري چي څوك ساتي هغه د ټولو
ساتونكي دى

د الطارق د سوري په لومړئ آيت كي پدې صيغه لوړه شوي:

وَالسَّمَاءِ وَالطَّارِقِ *
لوړه په آسمان او دا د شپې ور ټكونكى.

ورپسې ويل شوي:

وَمَا أَدْرَاكَ مَا الطَّارِقُ * النَّجْمُ الثَّاقِبُ *
څه شي خبردار كړى چي څه به وي دا د شپې ور ټكونكى؟ ستورى
ځلېدونكى.

د قسمونو په ځواب کي ويل شوي:

إِنْ كُلُّ نَفْسٍ لَّمَّا عَلَيْهَا حَافِظٌ *

هېڅوک داسې نشته چې پر ده نه وی ساتونکی.

پدې آیتونو کي په "آسمان" او "الطارق" لوړه شوې او هغه د دې ادعا د اثبات لپاره د شاهدانو په حیث وړاندې شوي چې "هر نفس یو ساتونکی او حفیظ" لري. د دې لپاره چې پوه شو د قسمونو معنی څه ده او څنګه د دغې لوی ادعا په حقانیت شهادت ورکوي، باید لاندې ټکیو ته توجه وکړو:

د "الطارق" لغوی معنا په شپه کي راڅرګندېدونکی او ور ټکوونکی ده، چې اطلاق ئې په ډېرو شيانو کېدلی شي، خو وروستی آیت ئې مشخص کوي او وایي: "النجم الثاقب: ځلانده ستوري" نو لدې نه مقصد هر ځلانده ستوری دی چې په شپه کي راڅرګند شي، نه کوم خاص ستوری.

که چیرته قرآن په خپله دا "الطارق" نه وی معرفی کړی او تفسیر ئې مفسرانو ته پرېښي وي، معلومه نده چې لدې نه به څه عجیب او غریب تعبیرونه شوي وو؟! څومره مختلف، بېلابېل او له یوه بل سره متضاد آراء او نظرات به وړاندې شوي وو، څومره د اصلي معنی مغایر معانی او مفاهیم به ئې ورته تراشلي وو، څومره "بطون" او "راز رموز" به ئې له رسا ذهن، رمز پیژندونکي او "بطن فهم" سلیقي نه ورته راییستلي وو؟! مخصوصاً هغو کسانو چې

بیمار ذهن لري، په څرگندو توکو، روښانه او واضح الفاظو او
 ځلانده حقایقو، قناعت نه کوي، ظاهر ورته کافی ندي، د "سر او
 راز" او "مخفي او بطن" رابرسیره کېدو ته انتظار کوي او اعجاز ته
 منتظر وي!! قرآن د دغه بیمار "ذهنیت" د ښه معرفي لپاره د ابراهیم
 علیه السلام په قصه کې څومره ښه فرمایي: ابراهیم علیه السلام
 وویل: "ربی الذی یحیی ویمیت" زما رب همغه دی چې راژوندي کوي
 او وژني او همغه چې لمر له مشرقه راپورته کوي، گوری چې د
 ابراهیم علیه السلام لپاره مرگ او ژوند او د شپې ورځي تگ راتگ
 قطعي دلیل دی، له همدې نه خپل رب پیژني، د عالم د همدې
 ملموس او مشهودو مظاهرو نه د خپل رب په لوري هدایت کېږي او
 نور کسان هم په همدې شیانو استناد سره د الله تعالی په لوري
 رابلي، خو نمرود دا استدلال نه مني، هغه کافی نه گڼي او وایي: (انا
 حی و امیت) دا د ژوند او مرگ پرېکړه خو زه هم کولی شم!!

همدا راز قرآن فرمایي:

وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعاً*
 أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجَّرَ الْأَنْهَارُ خَلْلَهَا
 تَفْجِيراً* أَوْ تُسْقَطَ السَّمَاءُ كَمَا زَعَمْتُمْ عَلَيْنَا كِسْفًا أَوْ
 تَأْتِيَنَا بِاللَّهِ وَالْمَلَائِكَةِ قَبِيلاً* أَوْ يَكُونَ لَكَ بَيْتٌ مِّنْ زُخْرَفٍ
 أَوْ تَرْفَىٰ فِي السَّمَاءِ وَلَنْ نُؤْمِنَ لِرُقِيِّكَ حَتَّىٰ تُنْزَلَ عَلَيْنَا
 كِتَابًا نَقْرؤه قُلْ سُبْحَانَ رَبِّي هَلْ كُنْتُ إِلَّا بَشَرًا رَسُولًا* وَمَا

مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَى إِلَّا أَنْ قَالُوا أَبَعَثَ
اللَّهُ بَشَرًا رَسُولًا* قُلْ لَوْ كَانَ فِي الْأَرْضِ مَلَائِكَةٌ يَمْشُونَ
مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا*

الاسراء: ۹۰-۹۳

او وئي ويل: هيڅكله به پر تا ايمان رانه وړو ترڅو لدې ځمکي يوه
چينه راوبهوې او د خرما او انگورو داسي باغ دي وي چي ويالې
پکي وبهوې او يا د خپل گمان مطابق دا آسمان پر مونږ ټوټې ټوټې
راپري باسي او يا الله او ملائکي مونږ ته مخامخ راولي او يا تا لره
مجلل کور وي او يا آسمان ته وڅيږي او په ختلو دي هم ترهغه باور
نه کوو چي پر مونږ يو داسي کتاب رانازل کړې چي مونږ ئې لولو،
ورته ووايه: پاکي ده زما رب لره، آيا زه له يوه بشر استازي نه پرته
بل څه يم؟! او کله چي خلکو ته هدايات راغلي نو دوی له ايمان
راوړلو نه بل څه منع نه کړل مگر دې خبري چي ويل ئي: آيا الله يو
انسان د پيغمبر په حيث مبعوث کړی؟ ورته ووايه: که په ځمکه کي
ملائکي وي او ډاډه پکي گرځېدي نو مونږ به حتماً له آسمانه يوه
فرشته د پيغمبر په حيث رالېږي وه.

بیمار ذهني تونه دغسي وي، خدای په "عجازونو"، "فوق العاده
پېښو" او "فوق طبیعی اسرارو" کي لټوي، دا په طبیعت کي خواره
بې شمېره نښي او شواهد ورته کافي نه وي، دا د الله له لوري نه
گڼي، طبیعي پېښي ئې بولي، غواړي خدای د داسي پېښو له مخي
ثابت کړي چي غیرطبیعي وي، په "رازونو" او "رموزونو" سره نه په
"ښکاره وو" او "څرگندو" سره!! خو د قرآن اسلوب بېل دي، قرآن د

هستي هرڅه او هر حرکت د الله تعالي د ذات او صفاتو نښه او مظهر گڼي، په همدغو څرگندو شيانو استناد کوي او پدې سره خپله ادعا ثابتوي، په همدې څرگندو په طبيعت کي خورو ورو شيانو لوړه کوي او د خپلي مدعا لپاره ئې د شاهد په حيث وړاندي کوي. د الطارق په سوره کي گورئ چي د آسمان ترڅنگ په "الطارق: د شپې لخوا راڅرگندېدونکي، هغه ستورو لوړه کوي چي په شپه کي د آسمان په غېږ کي راڅرگند شي، د آسمان په څېر څرگند، مشهود او ښکاره. دغه توضيح او شرح بايد د قرآن د نورو قسمونو لپاره د يوه لارښود اصل او اسلوب په حيث ونيسي، چيرته چي د "مقسم به" په پيژندلو کي له ابهام او اشکال سره مخامخ شوي، نو د دغه اصل په رڼا کي ابهام او اشکال رفع کولی شي. لکه چي "الطارق" يو جلی، مشهود او څرگند شي دي: ځلاندي ستوري، همدا راز په نورو مواردو کي هم "مقسم به" د "الطارق" په څېر مشهود او قابل درک شي وگڼئ او هغې رأيي ته هيڅ اعتناء مه کوئ چي لدې نه غيبي او له سترگو پټ شيان مرادوي. دا د قرآن له اسلوب سره مخالف رايه په ديوارووهي.

بايد دا واضح کړو چي آسمان او په هغه کي ځلانده ستوري څنگه دا ثابتوي چي هر نفس د يوه ذات تر مراقبت او حفاظت لاندې دي؟

پدې پوهېږو چي د دې ستر عالم بې انتها عظمت د شپې لخوا راڅرگند شي، د ورځي لخوا ټول سماوي اجرام له سترگو پټ وي، د

لمر له لوېدو او د شپې له رارسېدو سره سم، ستوري یو په بل پسې رابنکاره شي، په خپلو پلوشو سره زمونږ سترگي هڅوي، زمونږ د سترگو په وړاندي ودرېږي، مونږ د کائنات د عظمت او پراخوالي تماشا ته رابلي او دا پوښتنه زمونږ په ذهن کې راوړلوي چې پدې خور وور پراخ بې انتهاء عالم کې دا بې شمېره آسماني اجرام څوک اداره کوي؟ څوک ئې ساتي؟ دا کوم ځواک دی چې هر یو په خپل خپل مسیر کې خوځوي او د دوی ترمنځ له ټکر او تصادم نه مانع کېږي؟ بې شکه چې دا آسمان او د هغه په غېږ کې دا بې شمېره ځلانده ستوري پدې شهادت ورکوي چې دا عالم یو ځواکمن او مقتدر ساتونکی او پالونکی لري چې هر جزء ئې په خپل خاص ځای کې ساتي، له تشتت او بد نظمي ئې او په خپلو کې د دوی د تصادم مخنیوي کوي.

گورئ چې قرآن د هغه چا د اقناع لپاره څه وايي چې گمان کوي دا عالم په خپله پیدا شوی او هرڅه ئې طبیعت ته سپارل شوي، نه کوم مراقب لري او نه ساتونکی او محافظ، حوادث په تصادفي طور او په خپله رامنځته کېږي، نه واکمنه اداره شته او نه خاص ضوابط او سنن، قرآن هغه ته بلنه ورکوي چې د آسمان په لوري سترگي واړوه، د هغه وسعت او عظمت ته ځیر شه، هغو بې شمېرو ستورو ته پام وکړه چې د دې بې انتهاء فضاء په غېږ کې ئې حفاظت او ساتنه کېږي، په همدې استدلال کوي او انسان ته وايي: هغه ذات چې دا هستی اداره کوي او د هر جزء او ذري ساتنه ئې په واک کې لري، همدا ذات ستا مراقب او ساتونکی هم دي.

د دې سوري په ۱۱ او ۱۲ آيتونو کي دوه نور قسمونه راغلي:

وَالسَّمَاءِ ذَاتِ الرَّجْعِ *
لورپه په آسمان دا پر له پسې راگرځوونکی.

وَالْأَرْضِ ذَاتِ الصَّدْعِ *
لورپه پدې ځمکي چاودېدونکی.

د قسمونو ځواب دا دي:

إِنَّهُ لَقَوْلُ فَصْلٍ * وَمَا هُوَ بِالْهَزْلِ *
بی شکه چي دا پرېکنده وينا ده. او نده هغه خوشې بيهوده.

د قسمونو او ځواب شرحه دا ده:

○ په لومړي قسم کي آسمان ته " ذَاتِ الرَّجْعِ: پر له پسې راگرځوونکی" ويل شوي، د کلام له فحوی او د قرآن د نورو آيتونو په رڼا کي پدې پوهېږو چي دلته په " ذَاتِ الرَّجْعِ" سره باران ته اشاره شوې، دا باران دئ چي د اوبو د بخاراتو په بڼه کي له ځمکي د آسمان په لوري وځوځېږي او آسمان ئې بېرته د ځمکي په لوري راوگرځوي.

○ په دوهم قسم کي ځمکي ته " ذَاتِ الصَّدْعِ: چاودېدونکي" ويل شوي چي مراد ئې د نباتاتو په رازرغونېدو سره د هغې چاودل دي.

○ د قسم په ځواب کي دا خبره نده واضح شوې چي لدې پرېکنده

وينا نه کومه وينا مراد ده؟ خو که لږ غور وکړو نو گورو چې له قسمونو نه مخکي په اتم آيت کي ويل شوي: **إِنَّهُ عَلَى رَجْعِهِ لَقَادِرٌ ***: بى شکه چې هغه ئى په بيا راگرځولو توانا دي. د دغي ادعا د اثبات لپاره دا قسمونه راغلي او ورپسې ويل شوي چې دا پرېکنده وينا ده او هسي بيهوده خبره نده.

o له آسمانه د اوبو په راوړېدو سره د ځمکي له زړه نه د نباتاتو رازرغونېدل بښي چې الله تعالى د مړو په بياژوندي کولو قادر دي، تاسو تل دا بياراژوندي کېدل په خپلو سترگو گورئ، نو څنگه د بياژوندون خبره يوه بابيزه او خوشي خبره گڼي؟! مگر له آسمانه د اوبو راوړېدل او پدې سره د مړي ځمکي ژوندي کېدل او د رنگ رنگ نباتاتو رازرغونېدل د دې ادعا څرگند او قطعي ثبوت ندي؟!

له مجدد ژوندون نه خو هغه چا بايد انکار کولى چې په خپل ټول ژوند کي ئې د دې کومه بېلگه نه وي ليدلې، ته خو هره شېبه گورئ چې د اوبو يوه "قطره" په نطفې او انسان بدله شي، له مړې او ژوول شوې دانې او مېوې نه د انسان په بدن کي ژوندي نطفه جوړه شي، مړه ځمکه په يوه باران سره وخوځېږي او گڼ شمېر ژوندي توکي راشنه کړي. نو ته څنگه بياژوندون محال گڼي؟!

الفجر

د هري شپې په پای کې سباوون دا خبره کوي چې ستا رب
ظالمانو ته په کمین کې دی

د الفجر د مبارکي سورې قسمونه دا دي:

وَ الْفَجْرِ * وَ لَيَالٍ عَشْرٍ * وَ الشَّفْعِ * وَ الْوَتْرِ * وَ الْيَلِ إِذَا يَسِرُ *

قسم په سباوون. قسم په هرو لسو شپو. قسم په هغه جفت او طاق. او
په شپې چې شي روانه.

له قسمونو نه وروسته دا خبره شوې:

هَلْ فِي ذَلِكَ قَسَمٌ لِّذِي حَجُرٍ *
آيا پوهياليو ته به پدې کي قَسَم وي ؟

بيا د عاد، ثمود او فرعون تباهي او هلاکت ته پدې ډول اشاره کوي:

أَلَمْ تَرَ كَيْفَ فَعَلَ رَبُّكَ بِعَادٍ * إِرْمَ ذَاتِ الْعِمَادِ * الَّتِي لَمْ
يَخْلُقْ مِثْلَهَا فِي الْبَلَدِ * وَثَمُودَ الَّذِينَ جَابُوا الصَّخِرَ
بِالْوَادِ * وَفِرْعَوْنَ ذِي الْأَوْتَادِ * الَّذِينَ طَعَوْا فِي الْبَلَدِ *
فَاكْثَرُوا فِيهَا الْفُسَادَ * فَصَبَّ عَلَيْهِمْ رَبُّكَ سَوْطَ عَذَابٍ *
ودی نه لیدو چي خرنګه ئی وکړلو له عاد سره ستار ب ؟ د ارم "عاد"،
آخاوند د جګو ستنو. آچي نه وو پیدا شوی په ښارونو کي په خپر
ئی. او ثمود سره چي تېږی ئی درو کي و تراشلی. او فرعون سره
خاوند د آ میخونو. هغه خلک چي ښارونو کي ئی وکړه سرکشي.
فسادونه ئی ډېر کړی په هغو کي. نور ب دي پری راپرېښوده متروکه
د عذاب.

او ورپسې د قسمونو ځواب پدې صیغه راغلی:

إِنَّ رَبَّكَ لَبِالْمِرْصَادِ *
بی شکه چي ستار ب دی په کمین کي.

پدې مبارکو آیتونو کي په څلورو شيانو د لوړي شاهد يو،
راشئ وگورو چي په څه څه لوړه شوې او د قسمونو ځواب څه دي؟

او د قسمونو او ځواب ترمنځ ئې ارتباط څنگه دي؟ او د کومي ادعا د اثبات لپاره پدې شيانو لوړه شوې؟

که لږ دقت وکړو نو متوجه کېږو چې له قسمونو نه وروسته په اتو آیتونو کې د دریو باغي او عاصي ډلو: عاد، ثمود او د فرعون د قوم شوم او کرغېړن عاقبت ته اشاره شوې، دا هره ډله په خپل خپل وخت کې پیاوړې، ځواکمنه او په وسایلو سنبال ډله وه، چې د فساد، ظلم او طغيان په وجه مؤاخذه شول او په الهي دردناک عذاب اخته. په ۱۴ آیت کې د یوې ډېرې مهمې ادعاء شاهد یو، چې په ټول قاطعیت او تأکید سره مطرح شوې، دا چې "ستار ب حتماً په کمین کې دي". دغه ادعا د مخکنیو قسمونو ځواب دي، د هغې د اثبات لپاره په دغو قسمونو او پورتنیو تاریخي مثالونو استناد شوی. د دې لپاره چې پوه شو دا قسمونه څنگه دا ادعا اثباتوي چې ستار ب د شر او فساد ځواکونو ته په کمین کې دي، باید لاندې خبرو ته توجه وکړو:

- د قسمونو په سر کې "الفجر: سباوون" ذکر او ورپسې "لیال عشر: لسگونې شپې" او په پای کې ئې د "اللیل اذا یسر: او په شپې چې شي روانه" دا بنیې چې په منځنیو قسمونو کې هم باید د شپې په اړه خبره شوې وي او له "الشفع و الوتر" نه هم باید جفت او طاق شپه مراد وي نه بل څه، د بیان له فحوی نه په ټول صراحت سره معلومېږي چې له سباوون نه هر سباوون، له لسگونو شپو د هري میاشتي لسگونې شپې او له جفت او طاق نه هره جفت او طاق شپه

مراد ده. د الهي بليغ كلام دقيق نظم او يووالي همدا ايجابوي، په بل څه د هغوی اطلاق، بې بنسټه او بې ځايه تعبير دی چې هيڅ دليل ورته نشو وړاندي کولی.

- د دغو آيتونو الفاظ عام دي، دا سمه نده چې تر خاص سباوون او خاصو شپو ئې محدود کړو، د آيتونو په الفاظو کې هيڅ داسې نښه نه گورو چې اختصاص ترې ثابت شي.

- د الهي كلام بلاغت دا تقاصا کوي چې د نوموړو قسمونو او ورپسې تاريخي مثالونو او د قسمونو د ځواب ترمنځ بايد ژور او دقيق ارتباط وي.

- ته چې هر سحر، د "شپې" د ختمېدو او د سباوون د راختم شهادت يې، هره جفت او طاق شپه گورئ چې پای لري، سره لدې چې په هغوی کې د تياري او روښنائې له اړخه او د اوږدوالي لنډوالي له پلوه او په هغوی کې د سپوږمۍ د شکل او هيئت له لحاظه تفاوت وي، خو هره يوه پای مومي او خپل ځای ورځي، رڼا او روښنائې ته پرېږدي. د هري مياشتې لسيزې گورئ چې په لومړي کې سپوږمۍ وږه وي او ورو ورو ستره شي، د شپو لومړې برخې ئې سوکه سوکه تر مخکې نه زياته روښانه وي، په منځنۍ لسيزې کې د شپو ډېره برخه روښانه او د سپوږمۍ زياته برخه څرگنده وي او په وروستۍ لسيزې کې سپوږمۍ وږه وي او رڼا ئې ضعيفه، د شپو لومړۍ برخه تياره او وروستۍ ئې نسبتاً روښانه. تر هغه چې د وروستۍ لسيزې په وروستۍ شپه کې سپوږمۍ له سترگو پټه شي، مياشت پای ته ورسې او خپل ځای بلي مياشتې ته پرېږدي. همداراز چې هر

سباوون د شپې تیاره زړه په روڼ فجر سره خپري شي، د سباوون
ځلانده توره د شپې په تور سر را پرېوځي، د شپې توره پرده خپري او
فجر طلوع کوي، باید مطمئن وي چې د جهل، ظلم او فساد توره
شپه به همدا سي ختمېږي.

ډېره عجیبه ده چې ځينو مفسرينو "رحمهم الله"، له "فجر" او
"ليال عشر" نه خاص اوقات او له جفت او طاق نه له شپو نه پرته نور
څه مراد کړي!! د دغو کمزورو آراوو په هکله باید ووايو:

- عام الفاظ ئې خاص کړي.
- د قسمونو او ځواب ترمنځ ارتباط ئې له پامه غورځولی.
- داسي ئې انگارلي چې دا قسمونه د "مقسم به" په عظمت د
اعتراف په څېر ذکر شوي نه د استشهاد او استناد لپاره، حال دا چې
خبره برعکس ده، الله لدې ډېر لوړ دی چې د کوم څه د عظمت لپاره
په هغه لوړه وکړي، دا کار له انسان سره بنائي نه له رب العالمين
سره، د قرآن قسمونه د استشهاد لپاره او د مدعا د اثبات په منظور
راغلي.

که "فجر"، "ليال عشر" او "الشفع و الوتر" خاص اوقات ونيسو،
نو په هغوی باندي لوړه دا مدعا څنگه ثابتوي چې ستا رب ظالمانو
ته په کمين کي دي!! او دا به د فرعون، عاد او ثمود د قومونو له
تباھي سره څه تړاو لري!! پداسي کمزوري توجیه سره خو د الله له
بليغ کلام نه بې ربطه جملات جوړېږي، يووالي او دقيق نظم ئې له

منځه ځي.

دا آيت "هل فى ذلك قسم لذي حجر" په ډېر وضاحت سره بنيې چې په مخکنيو آيتونو کي راغلي قسمونه "دلائل" او "شواهد" دي، نه مجرد قسمونه. "عقل" ئې مخاطب کړى او وايي چې "د عقل خاوندان" ئې په حقيقت پوهېدى شي، "ذی حجر" د دغو قسمونو د مدعا حقيقت درک کولى شي. د دې قسمونو اساسي "مدعا" دا مطلب ثابتول دى چې "خداى ظالمانو ته په کمين کي دي"، د دغې مدعا د اثبات لپاره لومړي د هري شپې په پاى کي د سباوون په راختو استناد شوى او ويل شوي چې هره شپه، څه جفت څه طاق، څه د مياشتي د يوې لسيزي څه د بلې لسيزي، بالآخره د فجر په راختو پاى ته رسي، همداراز به د ظلم شپه ختمېږي او تېر به ئې ټولېږي، د هغو لپاره چې "د عقل خاوندان" وي همدا دليل کافي دي، بيا پدې پسې متصل، د پورتنې حقيقت او الهي سنت څو تاريخي بېلگې رااخلي او د مخاطب مخي ته ئې ږدي او همدغه ادعا د تاريخ په پاڼو د استناد له لاري ثابتوي. دا دى تاريخ شاهد دي، د عاد، ثمود او فرعون پايله څه وه؟ متمدن، ځواکمن، مسلح، د زر او زور خاوند، خو ظالم، مفسد، عاصي او طاغي!! يو ئې "ذات العماد: د لوړو لوړو جثو او جگو جگو بنگلو خاوند" بنگلي ئې د ضرورت لپاره نه، بلکي عبث، خوشي او د خپل قدرت او زور ځواک د بنودو لپاره، بل ئې ثمود چې تېري به ئې تراشلي او په غرونو کي ئې ځانته مجلل کورونه جوړول، درېيم ئې فرعون چې د خپلو مخالفينو په لاس پېنو کي ئې ميخونه ټکوهل، نه يوازي د عادي مخالفينو،

حتی د خپلي ميرمني په لاس پښو کي هم!! پدوي ټولو د الهي عذاب متروکه راپرېوته، د دنيا له صفحي حذف شول، د دوی د هلاکت دوه اسباب وو: الف- طغيان او سرغړاوي ئې وکړ او زر زور مغرور کړل. ب: په ځمکه کي د ډېر فساد باعث شول.

نو که د طغيان او فساد په وجه په مخکنيو ظالمانو الهي عذاب نازل شوی، نو اي ظالمانو! پدې پوه شي چي ستاسو پايله هم دې ته ورته ده. پدې پوه شي چي الله هر ظالم ته په کمين کي دي، مهلت ورکوي خو غافل کېږي نه، لکه يو شکاری چي د خپل شکار لپاره کمين نيسي، شکار ته موقع ورکوي چي بې باک او بې اعتناء د کمين په لوري وخوځي، په خاص وخت او ځای کي ئې کار کوي، همداراز الله تعالي ظالمانو ته مهلت ورکوي، تر خاص وخت پوري ورته انتظار کوي، ظالم له خپل عاقبت نه بې خبره، په الهي مهلت او فرصت غولېدلی، په ظلم، فساد او طغيان کي مخکي درومي، ناڅاپه له الهي کمين سره مخامخ کېږي او د عذاب متروکه په سر خوري.

البلد

له ستونزو او کړاوونو سره مخامخ کېدل د الله له رعايت نه
د محروميت نښه نده، برعکس دا يو ثابت او عام الهي
سنت دي

د البلد د مبارکي سورې په لومړي آيت کي قسم پدې صيغه
راغلی:

لَا أَقْسِمُ بِهَذَا الْبَلَدِ * وَأَنْتَ حَلٌّ بِهَذَا الْبَلَدِ * وَوَالِدٍ وَمَا
وَلَدَ *

نه، قسم می پدی ښار. او ته حلال گڼی کېږی پدی ښار کې. او قسم
می په هر پلار او په هر ځوی.

دلته څو خبرو ته پام وکړئ:

0 ځيني گمان کوي چي د قسم نه مخکي "لا" اضافي ده او ځيني نور وايي چي دا د قسم د نفي لپاره ده، پدې معنی چي لوږه نه کوم، دا دواړه توجيهاټ کمزوري دي، په قرآن کي نه اضافي څه شته او نه کم او دا دوهمه توجيه خو تردې هم ډېره کمزوري او خرابه چي د غير ضروري خبري له کولو سره ئې مترادف کوي، که معنی ئې دا وي چي پدې ښار لوږه نه کوم نو د دې خبري د کولو گټه څه شوه؟! غوره او دقيقه توجيه دا ده چي پدې "لا" سره د مخاطب وينا او دعوی رد شوې او د ده د ذهنيټ له ردولو نه ورسته، مختصر مکث دئ او بيا ويل شوي چي پدې ښار مې قسم، يعني داسي نده چي تاسو ئې گمان کوي، زما دي پدې ښار او په هر پلار زوي قسم وي چي انسان په کړاو او ستونزو کي پيدا شوی. د قرآن په ډېرو ځايونو کي کلام په "لا" او "فلا" پيل شوی، په انساني محاوره کي هم د دې شاهد يو چي معمولاً انسان د خپل مخاطب خبره په لا او نه سره ردوي او ورپسې خپله خبره کوي.

0 د دې خبري "پدې ښار کي ته حلال يې" معنی دا ده چي: د مکې پدې ښار کي چي د "بيت الحرام" محدوده ده، جنگ پکي حرام دي، پدې کي خلک د خپل پلار له قاتل نه هم د غچ اخيستو هڅه نه کوي، د بوټو او ونو له شکولو ئې ډډه کوي، د ځناورو او حشراتو له وژلو هم ځان ساتي، ښکار پکي حرام گڼي، د هرڅه حرمت پکي ساتل کېږي، خو اي پيغمبره!! دلته ستا هتک حرمت، له تا سره دښمني او مخالفت، ستا د يارانو تعذيب او وژنه، نه يوازي جائز گڼل کېږي بلکي د ثواب کار ئې شمېږي!! ټول د "حرمت" په "حريم" کي دي، خو

ته له حرمت نه محروم او حلال!! که د سورې په متن کې او د قسمونو او ځواب ترمنځ ارتباط ته لږ ځير شو نو پدې خبرې پوهېدل آسانه شي چې له "أنت حلٌ بهذا البلد" نه مراد همدا مطلب دی نه بل څه. 0 په درېيم آيت کې "والد و ما ولد" د نکيره په صيغه راغلي او معنی ئې هر پلار او زوي دي، نه خاص پلار او زوي.

له قسمونو وروسته ويل شوي:

لَقَدْ خَلَقْنَا الْإِنْسَانَ فِي كَبَدٍ*

بی شکه چې انسان مو پیدا کړی په سختی کې.

دا د مخکنیو قسمونو ځواب دي، باید وگورو چې دا قسمونه څه مطلب افاده کوي او څنگه د دې ادعا په حقانیت شهادت ورکوي چې "الله تعالی انسان په محنت او مشقت کې پیدا کړی" او په "هذا البلد" او "والد و ما ولد" باندې د لوړې او ځواب ترمنځ ئې څه رابطه ده؟ پدې خبرو د پوهېدو لپاره لاندو نقاطو ته توجه وکړئ:

هغو خلکو چې د پیغمبر علیه السلام او د ده له دعوت سره مخالفت ته ئې ملاتړلي وه، خپل ټول وسایل او امکانات ئې د دې الهي نهضت د مقابلې لپاره کارول او د پیغمبر علیه السلام یاران ئې د مکې په مبارکي وادي، دا د الله د کور حرم کې، ترشديد تعذیب لاندې نیولي وو، ویل به ئې: پدې خبرې څنگه باور وکړو چې محمد صلی الله علیه و سلم د خدای پیغمبر دي، د ټولو ملائکو مطاع جبرئیل د الله له لوري ده ته د الهي وحی قاصد دي، دا ادعا

کوي چي لار ئې حقه او الله ئې مل دئ!! پداسي حال کي چي دى او ياران ئې له دغو سختو کړاوونو او ستونزو سره مخامخ دي، په هر گام مصيبتونه او ابتلاءات ورته منتظر، تعذيب کېږي، له ملک نه شړل کېږي او وژل کېږي!! دا ولې د ده خدای د ده مرسته نه کوي؟ ولې ملائکي د ده مرستي ته نه راځي؟ ولې د ده مخالفين د الله په عذاب نه اخته کېږي؟ الله جل شأنه پدغي مبارکي سورې کي دوى ته دا خواب ورکوي: له کړاوونو او ستونزو سره مخامخ کېدل يو ثابت الهي سنت دي، خدای جل شأنه انسان داسي پيدا کړی چي خامخا به د راز راز محنتونو او مشقتونو له کړلېچونو نه تېرېږي، لوړي ژوري به گورئ، کړاوونه به گالي، له مصيبتونو سره د چا د مخامخ کېدو معنی دا نده چي هغه د الله له تائيد نه محروم او لاره ئې ناسمه ده!! تاسو سخته اشتباه کړې چي دا انگېرنه مو د خپلو قضاوتونو لپاره ملاک او معيار گرځولې، مگر د دې ښار د د جوړېدو له قصې خبر نه ياست چي څنگه ستاسو جد ابراهيم عليه السلام د خدای خليل، خپله ناتوانه ميرمن، هاجر او خپل وړوکي ماشوم زوي، اسمعيل عليه السلام پدغي سوزنده وادي کي هغه وخت يوازي پرېښودل چي نه پکي د څښاک اوبه وي، نه و نه او بوټي، نه سيوري، نه حيوان او انسان، ويرونکي وچه دره او سپيره ډاگ، دواړه ئې د الله په حکم دلته يوازي پرېښودل، څومره ستره ابتلاء، هم پلار ته او هم مور او زوي ته!! څومره سختي ورځي پرې راغلې؟ که ابراهيم عليه السلام دا د کعبي معمار او زوي ئې اسمعيل ذبيح الله، هغه دوه ستر شخصيتونه چي تاسو اي قريشو! ځان ورته منسوبوي او

پدې انتساب فخر کوي، که دوی لداسي ابتلاءاتو سره مخامخ شوي او تاسو دا نه وایاست چې ولې ستاسو جد لداسي سختو ورځو سره مخامخ شوي نو د محمد علیه السلام په اړه ولې دا خبره کوي؟ د پیغمبرانو د ابتلاءاتو قصې خو دا حقیقت ثابتوي چې دا یو ثابت الهي سنت دي.

0 د هر انسان د ژوند بهیر ته پام وکړئ، که پلار وي او که زوي، د هر چا ژوند له لوړو ژورو ډک، کمزوي، ضعیف او محتاج دنیا ته راشي، بل ته په هرڅه کې اړ، لاس پښي وهي، له یوه نه بل اړخ ته نشي اوښتي، بل څوک باید د ده مرسته وکړي، خپله غذا په اوبښکو، ژړا او چیغو ترلاسه کوي، چې له ځمکې د پورته کېدو شي نو هرگام په ډېر زحمت پورته کوي، په هر قدم کې پر مخ لوېږي، له راز راز بیماریو سره د دوامداري مقابله لري، ئې په مخ کې، دردونه او رنځونه، تر څو ځوان شي، د ژوند بهیر ئې نوي پړاو پیل کړي او ستونزې ئې نوي بڼه او پیچلي ابعاد، له یوې نزاع لا نه وي فارغ شوی چې په بلې سر شي، یو مشکل ئې لا نه وي حل چې له بل سره مخامخ شي، له یوې بیماری روغ شي په بلې اخته، دغه دئ د انسان د ژوند حقیقي انځور، له ستونزو سره مخامخ کېدل ئې د ژوند طبیعي بهیر، د الهي سننو مطابق او د ژوند لازمه. خدای جل شأنه انسان داسي ندي پیدا کړی چې تل به د گلانو د پانو په بستر ځملي، الله د گل ترڅنگ اغزي پیدا کړي، د خدا تر څنگ ژړا، د خوشحالي ترڅنگ غم، د سوکالي ترڅنگ ستونزې.

الشمس

که بریا غواړې خپل نفس تزکیه کړه

د الشمس د سوري قسمونه دا دي:

وَالشَّمْسُ وَضَحَاهَا *

قسم په دغه لمر او په غرمه ئی.

وَالْقَمَرِ إِذَا تَلَّاهَا *

قسم پدی سپوږمۍ چي شي ورپسی .

وَالنَّهَارِ إِذَا جَلَّاهَا *

قسم پدغي ورځ چي ئی څرگند کړی.

وَاللَّيْلِ إِذَا يَغْشَاهَا *

قسم پدغي شپې چي ئی راونغاړی تیاره کي.

وَالسَّمَاءَ وَمَا بَنَاهَا *

قسم پدی آسمان او دغه رنگه جوړېدو ئی.

وَالْأَرْضَ وَمَا طَحَاهَا *

قسم پدغي ځمکې او داهسی خوړېدو ئی

وَنَفْسٍ وَمَا سَوَّاهَا * فَأَلْهَمَهَا فُجُورَهَا وَتَقْوَاهَا *

قسم په دغه نفس او داهسی سمېدو ئی. چي الهام ئی ورته وکړ د فجور او ځان ساتو ئی.

له لومړي آيت نه تر ۸ پوري په څو شيانو لوړه شوې او ورپسې

ويل شوي:

قَدْ أَفْلَحَ مَنْ زَكَّاهَا * وَقَدْ خَابَ مَنْ دَسَّاهَا *

بی شکه بريالی شو هغه څوک چي پاک ئی کړلو، او بی شکه نامراد شو هغه څوک چي وئى لړلو.

بايد وگورو چي د دغو قسمونو او ځواب تر منځ ئې څه رابطه

شته، دا قسمونه څنگه دا خبره ثابتوي چي: هغه کس بريالي شو چي

خپل نفس ئې تزکيه کړ او هغه نامراد شو چي ککړ ئې کړ "ځواب دا

دي:

لکه څنگه چې د دې عالم حکیم خالق، ستا د ځمکي د روښانه کولو لپاره داسي لمر پيدا کړی چې نه یوازې ستا د ځمکي "کور" ته رڼا ورکوي بلکه حرارت هم ورکوي، د لمر له "حرارت" او "نور" نه پرته به ستا په تیاره او سړي ځمکي باندې ژوند ممکن نه وو، همداراز ئې ستا د لارښوونې لپاره ستا په نفس کې د سالم فطرت او حساس ضمیر روڼ څراغ ایښي، داسي لارښود چې هم تا ته "فجور" درښيي او هم "تقوی"، ښه درته ښایسته او آشنا کړي او بد درته منکر او کرکجن.

ته په آسمان کې گوري چې د "لمر" له پرېوتو سره سم سپوږمۍ راڅرگنده شي، دا سپوږمۍ چې د شپې ښه ده، نه له ځانه نور لري او نه حرارت، که لدې نه ستا د ځمکي په لور د نور پلوشي رادرومي، نو دا په خپله د دې نه بلکه د لمر وړانگې دي چې دا ئې د یوې آئينې په څېر ځمکي ته منعکس کوي. که لمر پرېوت سپوږمۍ راځي او د شپې راتگ اعلانوي، همداراز که ستا د ضمیر څراغ څر او مې شو، نو نامراده شوې او تیاره دي په برخه شوه.

0 ته ورځ گورې چې لمر راڅرگند کړي، ورځ د ځمکي هغه حالت دی چې لمر ته مخه کړي، پدې سره روښانه شي، رڼا او حرارت ئې په برخه شي، هر څه پکې وینښ شي، وده، حرکت او خوځښت پکې پیل شي او ته شپه گوري چې لمر پټ کړي، شپه د ځمکي هغه حالت دی چې لمر ته شا کړي او پدې سره له نور او حرارت نه محرومه او تیاره ئې په برخه شي، د خوځښت او حرکت ځای رکود او جمود ونیسي،

ستا د "نفس" هم دغه حالت دي، که دي "تزکيه" کړ او پاک صاف دي وساتو، بريالي شوې او که دي "ولړلو" نو ناکام او نامراد شوې. که تا د خپل نفس لمر "دا حساس ضمير" او "دا لارښود خراغ" روښانه کړ نو "رڼا"، "ژوندون"، "وده" او "بيداري" به دي په برخه شي او که دي خر او دپ کړ نو "تياره"، "خوب" او "رکود او جمود" به درته مخه کړي. دلته دې مطلب ته اشاره کول هم ضروري برېښي چي دا ولې قرآن د دې په ځای چي ووايي: د لمر په تلو راتلو سره شپه او ورځ راځي، برعکس وايي: ورځ لمر راڅرگند کړي او شپه ئې پټ کړي؟! د بيان پدغه اسلوب سره قرآن يوه داسي ستر حقيقت ته اشاره کړې چي انسان يوازي څو کاله د مخه په ۱۹ پيړۍ کي پرې پوه شو. انسان مخکي پدې نه پوهېدو چي شپه او ورځ په اصل کي د ځمکي دوه خاص حالتونه دي چي د ځمکي په حرکت پوري ارتباط لري، نه د لمر په حرکت پوري، د ځمکي حرکت دئ چي کله د لمر د څرگندېدو باعث شي او کله ئې د پټېدو، د بيان دا دقيق اسلوب نه يوازي د قسمونو له ځواب سره ژور ارتباط لري بلکي له يوه ستر علمي حقيقت نه هم پرده اوچتوي. لکه چي د ځمکي د شپې او ورځي باعث په خپله ځمکه ده، ستا د نفس د شپې ورځي باعث هم په خپله ستا نفس دي.

همدا راز ته په خپلي فضاء کي لوړ او اوچت آسمان گوري او تر خپلو پښو لاندې پرېوتې ځمکه، ستا نفس هم دې ته ورته دوه حالتونه درلودي شي، يا به لوړ درومي يا به له ځمکي سره نښلي، يا به د ارتقاء او رشد لار نيسي او عزت، رفعت او سرلوړي ته به رسي،

يا به د خوږ، سقوط، هبوط او پرېوتو لار غوره کوي او د ذلت او سپکاوي په کنده کې به پرېوځي. قرآن په ډېرو نورو ځايونو کې هم دې ته ورته د ځمکې په لوري دروند کېدل، په ځمکې پسې نښتل او د هبوط او سقوط اصطلاحات هلته کارولي چې ذلت، رذالت او سپکاوی افاده کړي، ذلت ته غاړه ايښودل او په سپک ژوند د انسان رضایت تمثيل کړي او پورته تگ ئې د معنوي ارتقاء او روحي رشد لپاره کارولی.

په ۵، ۶ او ۷ آيت کې د "ما بناها، ما طحها و ماسوها" په اړه د مفسرينو دوه رأيي زمونې مخي ته راځي چې دقيقه او ارجح ئې دا ده: پدې آيتونو کې "ما" مصدری ده او د آيتونو ترجمه داسي ده: قسم پدې آسمان او دغه رنگه جوړېدو ئی. قسم پدغي ځمکې او داهسې خوړېدو ئی. قسم په دغه نفس او داهسې سمېدو ئی. د دې رأيي د ترجيح دلائل دا دي:

د کلام بلاغت او د آيتونو ترمنځ نظم او تړاو دا تقاصا کوي چې د مخکنيو او وروستنيو آيتونو په څېر دلته هم بايد په څرگندو شيانو لوړه شوې وي، لکه چې په نورو آيتونو کې په لمر او غرمه ئی، په سپوږمۍ چې په لمر پسې راشي، په ورځ چې لمر څرگند کړي، په شپه چې لمر پټ کړي، په آسمان او په ځمکې لوړه شوې، په "ما بناها، ما طحها و ماسوها" کې هم بايد څرگندو شيانو ته اشاره شوې وي، د قرآن اسلوب دا دی چې "مشهود" او "ملموس" شي د "غيب" او له سترگو پټو شيانو د اثبات لپاره شاهد راوړي.

که "ما" د "من" په معنی ونيولی شي نو د قسمونو معنا به دا شي چي په ټولو کي په الله لورډه شوې، چي پدې سره له يوې خوا د بلاغت مغاير تکرار راځي او له بلې خوا په الله تعالی باندې لوري سره "کافر" مخاطب پدې نشي قانع کېدی چي د نفس تزکيه په برياً منتج کېږي او تدسيه ئې په خسران او نامرادي.

نو پدې قسمونو سره انسان ته ويل شوي: که ستا نفس همت وکړ اوچت او لوړ اهداف ئې غوره کړل، له تيارو د وتلو تکل ئې وکړ، له ځمکنيو ټيټو جاذبو نه ئې ځان وژغورو، د لوړو په لوري ئې د الوتو پياوړي وزرونه پيدا کړل، بريا دي په برخه کېږي، خو که دي نفس په تياره، ناپاکي او پليدي کي پاتې شو، له هغه نه د وتو همت او جرأت ئې ونه کړ، ذليل، زبون، شقي او بدمرغه به شي. لکه چي په طبيعت کي روڼ او تود لمر گوري، او سپوږمۍ چي په خپله تياره ده او لمر ئې روښانه کوي، شپه او ورځ گوري چي يوه لمر متجلي او څرگند کړي او بله ئې پټ، لوړ آسمان او ټيټه پرته ځمکه گوري، په خپله د انسان دننه د "تقوى" الهام او د "فجور" د وسوسي شاهد يې، نو پدې پوه شه چي ستا د روح او نفس هم دوه حالته دي: يا به هغه تزکيه کوي، وده به ورکوي، لوړ به ئې بيايي، ارتقاء به ورکوي او پدې سره به بريا ترلاسه کوي او يا به ئې په کثافاتو لري، لاندي به ئې غورځوي، له اوچت تلو به ئې راگرځوي، پرېږدي به ئې چي تپ او زنگ وهلي پاتې شي چي پدې سره به ئې په خسران او نامرادي اخته کوي.

دا مطلب هم د يادولو وړ دى چې د يوې مذهبي فرقي په ځينو تفاسيرو کې د "الشمس"، "القمر" او دې ته ورته الفاظو داسې تفسيرونه شوي چې له قرآن سره د دوى چلند او د قرآن په غلط تفسير کې د دوى جسارت او بې باکي ته انسان حيران پاتې شي!! د مثال په طور وايي: الشمس يعني علي، والقمر يعني فاطمه!! يعني د الشمس او القمر معنى هغه نده چې عام خلک پرې پوهېږي، له الشمس نه مراد علي رضي الله عنه دى او له القمر نه مراد فاطمه رضي الله عنها!! دوى د قرآن د الفاظو هغه معنى اخيستل سم نه گڼي چې د عربو په محاوراتو کې معمول وه يا ئې د لغت په کتابونو کې موندل کېده!! د قرآن د الفاظو ظاهري او متداوله معنى اخيستل، له الشمس نه لمر، له القمر نه سپوږمۍ، له الليل نه شپه او له النهار نه ورځ، له السماء نه آسمان او له الارض نه ځمکه او ... دا صحيح نه گڼي، وايي: د دې الفاظو د ظاهري معنى تر شا بله باطني معنى مضمري ده چې په هغې يوازي اهل بيت او د دوى ائمه پوهېږي او بس!! دوى وايي: د قرآن په درې سوه آيتونو کې علي رضي الله عنه ته اشاره شوې، پداسې حال کې چې هر په قرآن پوه انسان حتى هغه چې ډېر محدود او سطحي پوهه هم ولري پدې ښه پوهېږي چې په ټول قرآن کې يو داسې آيت هم نشته چې په هغه کې صراحتاً او يا اشارتاً او تلويحاً علي رضي الله عنه ته اشاره شوې وي!! د دوى په مقابل کې بيا ځينې نور داسې دي چې د تفسير او ترجمې په دوران کې د يوه لفظ ټولې هغه معاني رااخلي چې د لغت په کتابونو کې ئې بيا مومي او د مختلفو معانيو له مخې د آيت گڼ شمېر ترجمې او

تفاسیر وړاندي کوي، پرته لدې چې یوې ته په بلي ترجیح ورکړي او دا ووايي چې پدې خاص ځای کې کومه ځانگړې معنی مراد ده!! دوی گمان کوي چې د یوه کلام کمال پدې کې دی چې ډېرې معاني ولري!! حال دا چې بلیغ کلام هغه دی چې معنا ئې څرگنده وي، مخاطب مشخص، محدود او واضح مفهوم ترې واخلي، دا شک ورته راپیدا نشي چې د کلام د خاوند هدف څه دی، برعکس د ویناوال هدف په صراحت او آساني سره درک کړي. قرآن خو خپل ځان داسې معرفي کوي چې مبین، آسان، له شک نه فارغ او څرگند دي، یوه برخه ئې په بل سره توضیح شوې، په واضح عربي ژبي کې لېږل شوی، ابهام او اغماض پکې نشته او د هرڅه تفصیلي بیان پکې راغلی.

اللیل

د انسان اعمال "بڼه" او "بد" لري او مكافات او مجازات
ايجابوي.

د اللیل د سوري قسمونه دا دي:

وَ الْيَلِ إِذَا يَغْشَى *

قسم پدغي شپې چي كله ونغاړي تياره كي.

وَ النَّهَارِ إِذَا تَجَلَّى *

قسم پدغي ورځي چي ځلانده كړي رڼا كي.

وَ مَا خَلَقَ الذَّكَرَ وَ الْأُنْثَى *

قسم دئ په داهسي پيدايننت د نر او بنځي.

د قسمونو ځواب دا دي:

إِنَّ سَعْيَكُمْ لَشَتَىٰ
بى له شكه بېلابېلې مو دي هڅې.

د قسمونو او ځواب شرح او تفصيل داسي دي:

0 دلته په دريو شيانو لوړه شوې: په شپه چي كله خپل تور وزر په هر څه وغوروي او له سترگو ئې پټ كړي، په ورځ چي هرڅه راڅرگند كړي او د نر بنځي د پيداينست په څرنگوالي.

0 د دغي ادعا د اثبات لپاره چي د انسانانو هڅي او مساعي له يوه بل نه تفاوت لري او د ماهيت، ارزښت او نتايجو له مخي يو شانته نه دي، په مخكنيو دريو خبرو استناد شوى: د "شپې" او "ورځي" ترمنځ تفاوت او د "نر" او "بنځي" ترمنځ تفاوت.

لومړئ بايد دا خبره واضح شي چي د انسان د هڅو او مساعي ترمنځ د تفاوت معنى څه ده؟ بيا بايد وگورو چي دا قسونه څنگه د دغي ادعا په حقانيت شهادت وركوي؟ د انسان د كړو وړو په اړه دوه تصور او انگېرني درلودي شو:

- د انسان اعمال "ښه" او "بد" لري او مكافات او مجازات ايجابوي.

- د انسان اعمال ښه او بد نلري، نبايد هغه د ښه او بد په معيارونو وزن كړو، ځينو ته ښه او ځينو ته بد ووايو او په مكافات

او مجازات ئې باور ولرو.

څوك چې په خداى او آخرت باور نلري، د انسان د عملونو په اړه ئې انگېرنه دا ده چې د انسان ټول اعمال يو شانته دي او د هغوى ترمنځ په تفاوت باور نه لري، فقط هغه عمل "بد" گڼي چې بل ترې متضرر شي، دا "عمل" هم پدې دليل بد ندي چې "ذاتاً" او "اساساً" بد وي، نه، بلكه د هغه چا له نظره بد دى چې ترې متضرر شوى، په يوه عمل كې د دواړو زیدخلو خواوو د رضایت په صورت كې هر كار جائز او سم گڼي. دا تصور د دې باعث كېږي چې انسان د عملونو مكافات او مجازات نفى كړي او په هغه باور ونه لري، د دغې انگېرني له مخې "بڼه" او "بد" د انسان د "خيال" زېږنده ده، د انسان له ځانگړو تصوراتو نه راوړل شوى، اساساً "بڼه" او "بد" نشته، دا په خپله تاسو ياست چې "بڼه" او "بد" مو جوړ كړي.

قرآن د دغه غلط ذهنيت او ناسم تصور د ترديد او تصحيح لپاره وايي: لكه چې شپه او ورځ سره متفاوت دي، يوه توده او روښانه او بله تياره او سره، يوه په ټول سخاوت سره نور شيندي، هرڅه درته څرگندوي او په خپل حرارت سره د هر محتاج مرسته كوي، بله د نور او حرارت مانع شي، په هرڅه تياره پرده وغورځوي او پيژندل ئې گران كړي، څوك چې د ورځي لخوا كار كوي خپل هرگام په پوره سوچ سره اخلي او په خپل ځاى ئې ږدي، خو څوك چې د شپې لخوا خوځېږي هم د خپل حركت د سمت او استقامت په تعيين كې له ستونزو سره مخامخ وي او هم د گام ايښودو موزون ځاى په

غوره کولو کي. ستا عملونه هم له یوه بل نه دومره تفاوت لري لکه دا د طبیعت دوه بېلابېلې شېبې، شپه او ورځ!! لکه چي "نر او ښځه" په هر خاص نوع ژوي کي په خپلو کي ژور تفاوتونه لري، هم د جوړښت له اړخه او هم له مقابل لوري سره په خپل تعامل کي، یو ئې اخیستلو ته تیار وي او بل ورکولو ته، یو ورکړه کوي او بل اخیستنه، د انسان په عملونو کي دې ته ورته تفاوتونه شته.

د انسان په کړو وړو کي تفاوت هومره ژور دی چي د یوه بل مقابل کي، لکه د شپې او ورځي د تفاوت په اندازه او حتی تر دې هم زیات، یو ایشار کوي، د مظلوم او بې وزلي د ژغورني لپاره خپل مال وقف کوي، له "بخل" نه ځان ساتي، د بل په حق له تجاوز او تېري نه ډډه کوي، له هغه څه نه چي ده یا د ده همنوع ته صدمه رسوي امتناع کوي، د اوچتو اولورو انساني اهدافو لپاره قرباني ورکوي او "حسني" "تصدیقوي"، یعنی "ښه" او "ښایسته" پیژني او په هغه اعتراف کوي، د ښه او ښایسته د پیژندو استعداد لري، د "ښه" او "بد" تفکیک کولی شي، له ټولو سره ورته چلند نه کوي، دا تمییز لري چي د انسان تر ټولو غوره عمل کوم دی او تر ټولو بد ئې کوم. ټول یو برابر نه گڼي. د دې کس عمل د ورځي په څېر دي؛ روښانه او ښایسته. ده ته د ښیځنو په آسانه لار تگ آسانه شي، د انساني سالم فطرت د غوښتنو سره سم چلند ورته سهل او غوره برېښي، نه له ښه عمل نه ستومانه کېږي او نه پښیمانه کېږي، د دې په مقابل کي بل انسان داسي وي چي "بخل" کوي، د خپل مظلوم او بې وزلي همنوع د ژغورني لپاره د خپل شته له انفاق نه ډډه کوي، دا ضرورت نه

احساسوي چي د محتاج انسان مرسته وکړي، لدې نه ځان بې نياز ه گڼي چي د کوم لوړ انساني هدف لپاره څه قرباني ورکړي، د ښه او بد عمل ترمنځ د تفکيک او تمیيز استعداد پکي ځپل شوی وي، له فضايو نه انکار کوي، هر "معنوي ښایست" نفي کوي او د عمل په بدلې باور نه لري، د دې کس کړه وړه توري شپې ته ورته دي چي د نور او حرارت مانع کېږي او د ښه او بد او مضر او مفید د پیژندلو په وړاندي خنډ شي. دې کس ته د بدو او کرکجنو کړو وړو "سخته" لار ښایسته او آسانه وېرېښي، د انساني سالم فطرت مغایر عمل ورته ښایسته معلوم شي او د بدو په ډنډ کي مزید غرق شي. مگر دا کافي نده چي اعتراف وکړو د انسان عمل هم د کیفیت له لحاظه او هم د پایلو او عاقبت له لحاظه تفاوت لري؟

الضحى

لکه چي کله غرمه وي او کله تياره شپه، همداراز کله به
سو کالي وي او کله ستونزي

د الضحی د مبارکي سوري قسمونه دا دي:

وَالضُّحَى *

قسم پدی غرمه.

وَالْيَلِّ إِذَا سَجَى *

قسم پدغه شپه چي شي تياره.

د قسمونو ځواب دا دي:

مَا وَدَّعَكَ رَبُّكَ وَمَا قَلَى *

نه خپل رب پرېښی یی او نه ئی دښمن گڼلی یی.

وَلَا خِرَّةٌ خَيْرٌ لَّكَ مِنَ الْأُولَى *

او پایله درته غوره ده حتماً لدغه پيله.

وَلَسَوْفَ يُعْطِيكَ رَبُّكَ فَتَرْضَى *

او ژر به دي رب، دومره تا ته درکړي چي راضي شې.

د شرحي په اړه لاندې خبرو ته توجه وکړئ:

په دوو لومړيو آيتونو کي په غرمي او په شپه چي کله توره پرده وغوروي، لوړه شوې او ورپسې د قسم ځواب راغلی او په هغه کي ويل شوي: ته نه خپل رب پرېښي يې او نه ئې دښمن گڼلي يې. د قسمونو او ځواب ترمنځ ئې ارتباط هغه وخت ښه درک کولی شو چي هم د ټولي سوري مجموعي مضمون په پام کي ولرو او هم هغه خاص شرائط چي دا سوره پکي نازل شوې.

که د دې مبارکي سوري مضامينو ته لږ ځير شو نو گورو چي دلته د پيغمبر عليه السلام د ژوند ځينو لوړو ژورو ته اشاره شوې او ورته ويل شوي: مگر ته ئې يو يتيم ونه موندلی او د ټيکي ځای ئې درکړ؟ مگر ته ئې يو لارورکی ونه موندلی او لار ئې وښودله؟ او نيازمند ئې ونه موندلې، خو غنا ئې درپه برخه کړه؟ که ستا په تېر ژوند کي دا لوړي ژوري راغلې، له ستونزو سره مخامخ شوی يې،

خو الله تعالی ترې ژغورلي يې، نو که نن له ستونزو سره مخامخ يې، بايد مایوس نشي، بايد ډاډه وي د تېر په څېر به دا حالت هم پای ته ورسېږي، مگر نه گوري چي الله تعالی کله ټکنده غرمه راولي او کله تکه تیاره شپه، په تیاره شپو کي بايد د رڼا ورځي او تودې غرمې راتلو ته اميدوار وي.

همدا راز دا سوره پس له هغه نازل شوه چي د څه موقت وخت لپاره پيغمبر عليه السلام ته د وحی راتگ متوقف شو، پيغمبر عليه السلام لدې ناحیې سخت پریشان وو، کله کله دا تشویش ورسره راپيدا کېدو چي مبدا الله تعالی ترې ناراضه شوی وي، مبدا کومه اشتباه ترې شوې وي او همدا د وحی د قطع کېدو باعث شوی وي، د دښمن شديد تبليغات د ده تشویش لازياتولو، ياران به ئې هره ورځ منتظر وو چي نوي هدايات به ئې ترلاسه کړي وي، خو اونۍ تېري شوې، نوي الهي لارښوونه ئې د منتظرو يارانو لپاره نه درلوده، دې وضعیت د ده پریشاني مزيد زياتوله، په همدې شرايطو کي دا مبارکه سوره نازل شوه. د دې سوري په قسمونو کي پيغمبر عليه السلام دې ته متوجه کوي چي کله غرمه وي، لمر تودي وړانگي خوروي، که دا حالت د زيات وخت لپاره دوام وکړي، انسان ئې نشي زغملی، حکيم خداى، ورځ او په هغې کي د تودو وړانگو خورېدل پای ته ورسوي، د څه وخت لپاره لمر ترشا کړي، د تودو وړانگو خورول ئې متوقف کړي، په ځای ئې شپه راولي چي هم سره وي او هم تیاره او هم پکي چوپه چوپتيا، دا طبيعى تحول د دې باعث شي چي انسان خپل تعادل له لاسه ورنکړي او د ځمکي په سر ژوند کول

ورته آسانه شي، همدا راز په پيغمبر عليه السلام د بعثت په لومړيو شپو ورځو کي د "وحي" مسلسل راتگ ده ته دومره ستونزمن او مشکل وو لکه په ټکنده غرمه کي لمر ته دوامدار ودرېدل، دې ته اړ وو چي د وحي دا پلوشي د څه وخت لپاره متوقف شي، ترڅو پيغمبر عليه السلام د وحي د لړۍ بعدی څپو ته تيار شي، د دغه مطلب د اثبات لپاره د شپې په تگ راتگ استناد شوی او پيغمبر عليه السلام ته ويل شوي چي نبايد د وحي له موقت توقف نه پرېشانه شي، دا داسي وگڼه لکه له يوې تودي غرمي نه وروسته چي ورځ ورو ورو پای ته ورسېږي او شپه راشي! ستا رب نه پدې خاطر د وحي نزول مؤقتاً متوقف کړی چي تا ته اعتناء نلري او نه پدې خاطر چي له تا ناراضه شوی، برعکس ستا د "خير" او مصلحت لپاره ئې دا کار کړی.

التين

د پیغمبرانو لوړ لوړ شخصیتونه پدې شهادت ورکوي چي
په انسان کي لوړ لوړ استعدادونه ایښودل شوي

د دغه مطلب د اثبات لپاره د التين د سورې په قسمونو
استشهاد شوی:

وَ التَّيْنِ وَ الزَّيْتُونِ *
پدې انځر، پدې زيتون باندی قسم.

وَ طُورِ سِينِينَ *
په طور سينين باندی قسم.

وَهَذَا الْبَلَدُ الْأَمِينُ *
پدغه خوندي ښار باندی قسم.

د قسمونو ځواب دا دي:

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ *
بی شکه چي انسان مو پيدا کړی دی تر ټولو غوره جوړښت کي.

د دغو قسمونو په اړه د مفسرينو ترمنځ د زيات اختلاف شاهد
يو، مونږ د اختصار لپاره د کمزورو او ضعيفو آراوو له راوړلو ډډه
کوو، يوازي هغه رايه رااخلو چي ترټولو دقيقه او د سورې له
مضامينو سره مطابق او د آيتونو ترمنځ دقيق ارتباط ئي تائيدوي. د
وضاحت لپاره لاندې عرائض لرو:

پدې آيتونو کي د "طور سينين" او "بلد الامين" مفهوم کاملاً
واضح او روښانه دی او قرآن په خپله د هغوی وضاحت کړی، طور
سينين د موسی عليه السلام مبعث دی او بلد الامين، مکه مکرمه
چي د اسمعيل عليه السلام او محمد عليه السلام مبعث دي او په
هغې کي د ابراهيم او اسمعيل عليهما السلام په لاس کعبه بنا شوې.
که د قرآن د نورو آيتونو په رڼا کي غور وکړو نو دا خبره راته جوته
کېږي چي د دغو دواړو ترمنځ يو ځانگړي شباغت او مناسبت شته او
هغه دا چي دواړه د پيغمبرانو مبعث او د وحی مهبط دي، په يوه کي
موسى عليه السلام په پيغمبري مبعوث او د فرعون په مقابل مأمور
شو او بل ئي د ابراهيم، اسمعيل او محمد عليهم السلام د بعثت او

دعوت غېږ. له ځواب سره د دغو دواړو قسمونو ارتباط هم ډېر څرگند او واضح دي: دا دواړه ځايونه چي د نړۍ ستر ستر شخصيتونه ئې په غېږ کي پاتې شوي، پدې خبري شهادت ورکوي چي واقعاً انسان په ډېر غوره جوړښت کي پيدا شوی او ډېر ستر ستر استعدادونه پکي ايښودل شوي، د دغه اوچت او لوړ جوړښت څو څرگندي بېلگې ئې دغه جليل القدره پيغمبران دي، که په انسان کي دا اوچت استعدادونه نه وي نو د پيغمبرانو په څېر عظيم او جليل القدره شخصيتونه به پدوي کي نه راپيدا کېدل. مگر نه گوري چي دغه جليل القدر پيغمبران د عظمت او لوړوالي کوم کوم مقام ته رسېدلي، هر يوه د سترو انقلابونو لارښوونه کړې، د دوی په لاس ظالم استبدادی نظامونه نسکور شوي، د عدالت او آزادي ډېوه ئې بله کړې، د دې ډېوې په رڼا کي مظلومو او محرومو انسانانو ته د ډاډمن او سرلوړي ژوند شرائط برابر شوي، په جهل وهلي ټولني کي د روڼ مشعل په څېر ځلېدلي، توري تياري شپې ئې روښانه کړې، آيا همدا کافي نده چي ووايو: واقعاً انسان په ډېر غوره تقويم کي پيدا شوی او په هغه کي ستر او عظيم استعدادونه ايښودل شوي.

خو له ځواب سره د دوو لومړنيو قسمونو په ارتباط پوهېدل غور غواړي. پدې اړه څو خبري په پام کي ولري:

د يوه بليغ کلام يو ستر خصوصيت دا وي چي د بېلو بېلو برخو ترمنځ ئې تړاو، نظم او تنسيق وي، د دغه اصل له مخي بايد دوه لومړي قسمونه له دوو وروستيو سره شباهت ولري. که دوه وروستي

قسمونه خاصو ځايونو ته اشاره کوي، پکار دا ده چې دوه لومړي قسمونه هم دې ته ورته ځايونو ته اشاره وکړي. خو بايد وگورو چې په "التين" او "الزيتون" کي د دې امکان او احتمال شته که نه؟ ځواب دا دی چې هو؛ په څو دليله: لومړي دا چې د کلام له فحوی معلومېږي چې په لومړي آيت کي "البلد" مقدر دي، د درېيم آيت له "و هذ البلد" نه همدا خبره معلومېږي، يعني په لومړي آيت کي د انځر او زيتون په سيمو لوړه شوې. دوهم دا چې د دې سورې د نازلېدو په وخت کي فلسطين د اعلى زيتون په درلودو مشهور وو او شام د اعلى انځر په درلودو، چې چا به د زيتون نوم واخيست نو فلسطين به ئې مخي ته راغي او چې د انځر نوم به ئې واخيست نو شام به ئې ذهن ته راغي، دا داسي وگڼي لکه څوک چې په پاکستان کي د خربوزه نوم واخلي نو فوراً ئې افغانستان ذهن ته راشي او که په افغانستان کي د ام يا کيلي نوم واخلي نو سمدلاسه ئې پاکستان سترگو ته ودرېږي، دا ډېره عامه ده چې اکثراً ځايونه د خپلو خاصو ميوو په نامه يادېږي. عربانو معمولاً په خپلو محاوراتو کي مختلف ټاټوبي د خپلو ځانگړو او خاصو ميوو په نامه يادول، که به چا د څو ملکونو په څنگ کي د زيتون او انځر نوم اخيستو نو لدې نه ئې د شام او فلسطين معنى اخيستله. درېيم دا چې دغو دواړو ځايونو ته د قرآن په څو آيتونو کي اشاره شوې او د طورسينين او بلد الامين په څېر د پيغمبرانو د بعثت مبارک ټاټوبي گڼل شوي. څلورم دا چې که د ځينو مفسرينو د رأيي مطابق "التين" او "الزيتون" فقط ميوه وگڼو او په خوا کي ئې "البلد" مقدر ونه بولو نو له يوې خوا د دغو

خلورو قسمونو ترمنځ شباهت او يووالي نشو په گوته کولی او له بلي خوا د قسمونو او ځواب ترمنځ تړاو او ارتباط نشو بنودلی. شام او فلسطين چي دلته په "التين" او "الزيتون" سره ياد شوي، له "طور سينين" او "البلد الامين" سره لدې لحاظه شباهت لري چي هلته د سليمان، داود، عيسى او ابراهيم عليهم السلام په څېر پيغمبران مبعوث شوي. او پدې سره د ټولو قسمونو ژور او دقيق ارتباط له ځواب سره څرگندېږي. يعني هغه باعظمته او ستر ستر شخصيتونه چي پدغو خلورو سيمو شام، فلسطين، طور سينين او البلد الامين کي راولاړ شوي، تلپاتې حماسي ئې جوړي کړې او د ډېر لوړ او اوچت انساني شخصيت بېلگې ئې وړاندي کړې، پدې شهادت ورکوي چي الله تعالی په انسان کي څومره لوړ استعدادونه ايښي او په څومره غوره او احسن تقويم او جوړښت کي ئې پيدا کړي!!

العاديات

انسان د خپل رب په وړاندي سخت ناسپاسه دي، د سپرو
تر پښو لاندې زغاستونکي آسونه همدا وايي

د العاديات د مبارکي سورې قسمونه دا دي:

وَالْعَدِيَّتِ ضُبْحًا *

په خوږ سره زغاستونکو قسم.

فَالْمُورِيَّتِ قَدْحًا *

بيا په سم سره اور شيندونکو قسم.

فَالْمُغِيرَتِ صُبْحًا *

او په سباوون يرغل کونکو قسم.

فَأَثَرُنَ بِهِ نَقْعًا *

په کوم سره چي دورې کړې خورۍ.

فَوَسَطْنَ بِهِ جَمْعًا *

په کوم سره چي ننوځي په منځ د يوه ټولۍ کي.

د قسمونو ځواب دا دي:

إِنَّ الْإِنْسَانَ لِرَبِّهِ لَكَنُودٌ * وَإِنَّهُ عَلَىٰ ذَٰلِكَ لَشَهِيدٌ * وَإِنَّهُ لِحُبِّ
الْخَيْرِ لَشَدِيدٌ *

يقيناً چي انسان خپل مولی ته ډېر ناشکره دی. او دی په خپله پدې
باندي شاهد دی. او دی خوله خیر سره په مینۍ کي ډېر شدید دی.

دلته تر ټولو د مخه څو ټکي په پام کي ولري:

0 دا پنځه قسمونه د تعقيب (فاء) په توري سره په خپلو کي تړل
شوي او بنسټي چي دلته د يوه څيز مختلفو حالتونو او صفتونو ته
اشاره شوې، يعني همدا زغاستونکي دي چي د خپلي توندي او
تېزي منډي په وجه ئې له ټټر نه شور او ځوږ اوچت دي او همدغه
زغاستونکي دي چي کله ئې سم په تېرو لگېږي نو سپرغۍ ترې
اوچتي شي او همدا دي چي په سباوون کي د يرغل لپاره کارول
شوي او همدا دي چي په خپلي چټکي زغاستي سره دورې بادوي او
همدا دي چي د مقابل لوري په لیکو کي شق اجراء کوي، صفونه ئې
خپري او د دوی په منځ کي ننوځي.

0 د بيان له الفاظو په ډاگه معلومېږي چي لدغو زغاستونكو څخه هدف آسونه دي نه بل څه، ډېر بې سليقي اديب به هم لدې نه بل مفهوم وانخلي.

اما دا چي دا قسمونه څنگه پدې خبري شهادت وركوي چي انسان د خپل پالونكي رب په وړاندي سخت ناشكره دي، ځواب ئې دا دي: آيا نه گوري چي دا پياوړي آسونه، څنگه د خپل سپور د لاس په يوه حركت سره، په زغاسته شي، هر يو له بل نه د مخكي كېدو هڅه كوي، له سخت شور ځوړ نه ئې پوهېدى شي چي خپل ټول زور ځواك ئې كارولى، ترڅو ترنورو د مخه خپل آقا مقصد ته ورسوي، نه گوري چي څومره تېز زغلي، چي نعل ئې له تېږي سره ولگېږي له شدت نه ئې د اور بڅركي ترې اوچت شي، په تياره سباوون كي په دښمن بريد وكړي، لدې بې پروا چي په يوې يا بلي گونبي كي به دښمن ورته په كمين كي وي، ناڅاپي به په كوم غشي سره دى په نښه كړي، دوړو ته ئې پام نه كوي چي د مستانه او بې باكانه منډي ئې نښه، ناڅاپي د دښمن له مجهز صف سره مخامخ شي، له ايستلو تورو سره، خو په ټوله بې اعتنائي صف مات كړي او د دښمن په مزدحمو صفوفو كي ننوځي، كله چي د آسونو دې خپل ته خپلو سپرو د زغاستي اشاره نه وه كړې، هغه وخت تا ليدل چي هر يو د خپل سپور تر پښو لاندي، په شور شوق خوځېدو، پښه ئې په ځمكه وهله، د خپل سر غاړي په حركاتو سره ئې دا بنودله چي خپل آقا ته مطيع دئ او يوازي يوې اشارې ته ئې منتظر!! دا لده سره خپل خاوند څه كړي چي دومره مطيع دى؟ له خوراك څښاك نه پرته ئې څه

ورکړي؟ په سر غاړه ئې د لاس راکښلو نه پرته څه ورسره کړي؟ د دومره څه په وړاندي دا وفا او اخلاص د څه شي نښه ده؟ او که تا ای انسانه! له دغه "حيوان" سره مقایسه کړي، د خپل منعم په وړاندي ستا وفا او اخلاص، ستا اطاعت او مننه، د خاوند په وړاندي د ده له چلند سره مقایسه کړي، ما ته ووايه: ستا په هکله عادلانه قضاوت به څه وي؟ آیا لدې پرته بل څه کېدی شي چې ته د خپل رب په وړاندي سخت ناشکره یې، بې وفا یې، بې اخلاصه یې!! إِنَّ الْإِنْسَانَ لِرَبِّهِ لَكَنُودٌ * یقیناً چې انسان، خپل مولی ته ډېر ناشکره دي. دا پداسي حال کي چې آس یوازي همدا دوه درې نعمتونه پیژني، له وانبو اوبو او په سر غاړه له لاس راکښلو پرته په نور څه نه پوهېږي، خو انسان د خیر او نعمت په اړه جامع تصور لري، ټول هغه بې شمېره نعمتونه پیژني چې الله تعالی پرې پیرزو کړي او دی ورسره کلکه مینه لري، خو سره لدې ډېر ناشکره دی او د دغه حیوان په اندازه هم د خپل مولی مننه او شکر نه کوی.

العصر

تاریخ د مؤمنانو د بریا او فتحی زېري ورکوي

پدې مبارکي سوري کي په "العصر" لوړه شوې:

وَالْعَصْرِ*

قسم په زمانه.

د قسم خواب دا دي:

إِنَّ الْإِنْسَانَ لَفِي خُسْرٍ* إِلَّا الَّذِينَ آمَنُوا وَعَمِلُوا الصَّالِحَاتِ
وَتَوَاصَوْا بِالْحَقِّ وَتَوَاصَوْا بِالصَّبْرِ*

یقیناً چې انسان په زیان کی دی، مگر هغه چی ایمان ئی راوړی او
صالح عملونه ئی کړی او یوه بل ته ئی د حق سپارښتنه کړی او یوه
بل ته ئی د صبر توصیه کړی.

د قرآن د نورو قسمونو په څېر دلته هم په يوه څرگند او د هر مخاطب مخي ته پروت حقيقت باندې لوړه شوې، په "العصر" يعنې زمانه، هره زمانه او د زماني هر پړاو او دا د دغې ادعا د اثبات لپاره د شاهد په توگه وړاندې شوی چې انسان له ايمان، صالح عمل، په حق سپارښتنه او په صبر له سپارښتني پرته له زيان او خسران سره مخامخ کېږي. که تاريخ ته رجوع وکړئ، هره پاڼه ئې وڅېړئ او هر پړاو ته ئې ځير شئ؛ په څرگنده به وگورئ چې تل د ايمان هغو خاوندانو بريا ترلاسه کړې او له تباهي ژغورل شوی چې عملونه ئې صالح وو، پر حق ولاړ وو او يوه بل ته ئې د حق سپارښتنه کړې، پدې لار کې ئې صبر کړی او يوه بل ته ئې د صبر توصيه کړې. راشئ وگورئ د هغو خلکو پايله څه وه چې د کفر او له حق نه د انکار لار ئې غوره کړې، بد اخلاقه او بد عمله وو، ظلم او تېرى ئې کړی، فساد ته ئې لمن وهلي، نه ئې په خپله حق او حقيقت ته سر ټيټ کړی، نه ئې بل حق ته هڅولی، نه ئې په خپل جائز حق قناعت کړی، نه ئې د بل د حق پروا کړې، نه ئې په خپله صبر درلود او نه ئې بل ته د صبر سپارښتنه کړې؟ تاريخ د دغو خلکو په هکله څه وايي؟ د دوی پايله او انجام ئې څنگه معرفي کړی؟ کوم ولسونه چې له تباهي، ذلت او سپکاوي سره مخامخ شوي، خصوصيات او ځانگړتياوي ئې څه وي؟ او هغه چې فلاح او بريا ئې په برخه شوې، د شرف او عزت لوړو مدارجو ته رسېدلي، د ځمکي خلافت او د ولسونو قيادت او زعامت ئې ترلاسه کړی، څوک وو او مواصفات ئې کوم؟ آيا دغه سرلوړي او عزتمن قومونه او دا د تاريخ معروف او

مشهور شخصیتونه چي هرڅوك ئې په نامه افتخار کوي، هغوی ته ځان منسوبوي، د هغوی نومونه پر خپل ځان او اولاد ږدي او د هغوی په لار د تلو هڅه کوي، لدغو صفاتو پرته ئې بل څه درلودل؟ او هغه کسان چي لدغو صفاتو نه محروم وو او د دغو صفاتو له خاوندانو سره ئې دښمني ته ملا تړلي وه، که څه هم زور ځواک ئې درلود، وسایل او امکانات ئې په واک کي وو، لښکري او فوځونه ئې درلودل او په لویو لویو ملکونو ئې حکومت کاوو، له کوم عاقبت سره مخامخ شوي او نن خلک او تاریخ د دوی په هکله څه قضاوت کوي؟ د ابوجهل، فرعون او نمرود په هکله څه وایي؟ د عیسی علیه اسلام د مخالفینو په هکله څه قضاوت کوي؟

متأسفانه ځینو دلته هم اشتباه کړې او "العصر" ئې یا د "صلوة العصر: د مازدیگر لمونځ" یا "د مازدیگر وخت" او یا د پیغمبر علیه السلام د زمانې په معنا نیولی، حال دا چي "العصر" عام دئ په هره زمانه ئې اطلاق کېږي او داسي هیڅ دلیل نشته چي خاص وخت او زمانه په گوته کړي. دا ضعیفه توجیه د قسم او ځواب ترمنځ هیڅ ارتباط نشي بنودلی او په هیڅ تعبیر او تأویل سره دا نشي ثابتولی چي "العصر" د انسان په خسران او زیان شهادت ورکوي! د "العصر" صیغه عام ده، نباید هغه "خاص" کړو، د قسم او ځواب ترمنځ ارتباط یوازي په هغه صورت کي راڅرگندېږي چي صیغه په خپل حال "عام" پرېږدو او د زمانې هر پړاو او د تاریخ هره مرحله ئې وگڼو، همدا زمانه او ټول لوړ ژور پړاوونه ئې شهادت ورکوي چي انسان تل د بیایمانۍ، بدو کړو وړو، په حق نه ودرېدو او یوه بل ته د هغه

سپارښتنه نه کولو، بې صبري او یوه بل ته د صبر د سپارښتني نه کولو سره ئې تاوان کړی او له تباهي سره مخامخ شوي.

دا مبارکه سوره مونږ ته لارښوونه کوي چي انسان د نجات لپاره څلورو صفتونو ته ضرورت لري: ایمان، صالح عمل، په حق او په صبر سپارښتنه، انسان هغه وخت کولی شي خپلي بریا او فلاح ته امیدوار وي چي د نجات او بریا دا ټول عوامل او لاملونه په ځان کي تعبیه کړي، که لدې نه یو ئې هم راکم شي او بی اهمیتته ئې وگڼي او هر یو په خپل ځای کي مراعات نکړي، نو د نجات کښتۍ ئې د لاري په نیمائي کي پاتې کېږي او ساحل ته له رسېدو محرومه کېږي. د دې سفر د پیل نقطه "ایمان" دي، نور صفات، د ایمان لوازم او مقتضیات دي او له هغه نه راولاړ شوي صفات دي، دا ستا ایمان دی چي د صالح عمل په بڼه کي راڅرگند شي، له حق نه دفاع ته دي تیار کړي، تا ته د صبر او ثبات درس درکوي او د مبارزې په لور وژورو کي په استواره گامونو مخکي تلو ته دي هڅوي. که ته غواړي داسي ټولنه جوړه کړې چي فلاح او سعادت ئې په برخه شي، د شر، فساد او تباهي عوامل پکي وځپلي شي، د انسان د ذلت او سپکاوي لاملونو جرړي وایستل شي او انسان په هغې کي له زیان او خسران نه خوندي وي، نو دې لور او مقدس هدف ته د رسېدو لار دا ده چي په لاندي څلورو خبرو ترکیز وشي: "ایمان"، د صالح افرادو روزنه، له حق نه دفاع او له حق نه د دفاع په لار کي صبر او استقامت.

هغه حزب چي ادعا کوي د خلکو د ژغورني او نجات لپاره ئې په مبارزې لاس پوري کړی، خو اهداف، شعارونه او تگلاري ئې د "ایمان" په رڼا کي نه وي ټاکل شوي، د غړو ترمنځ ئې اړیکي د ایمان او عقیدي اړیکي نه وي، عملونه ئې د ایمان او عقیدي بنسټونو نه کوي، د ایمان او عمل ترمنځ ئې څرگند تناقض وي، نه په خپله په حق ولاړ وي او نه نورو ته د حق بلنه ورکوي، نه په خپله د مبارزې په کړلېږونو او لوړو ژورو کي صابر وي او نه نورو ته د صبر او ثبات بلنه ورکوي، داسي یو حزب هیڅکله نشي کولی ټولنه د سعادت او نجات په لوري بوځي او د حق د لاري فاتح مبارزینو ته په ډاډمن محور او سنگر بدل شي. تاریخ د همدې خبري په حقانیت شهادت ورکوي.

و آخر دعوانا ان الحمد لله رب العالمین